

Vol 34
Nru 179
Jannar - Marzu 2013

LART

Imqaddsa

RIVISTA BIBLIKA



Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provincja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd


Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2012

comalt@ofm.org.mt
www.ofm.org.mt

Qoxra Quddiem:
San Frangisk ta' Assisi



6



15



19

25



6 Storja tal-Frangiskani fl-Art Imqaddsa
L-Ewwel Kunvent
tal-Frangiskani f'Ġerusalem

15 L-Ispirtu tat-talb fil-Vangelu ta' San Luqa

19 Is-Sacerdozju ta' Kristu f'solidarjeta
magħna l-Bnedmin (Lhud 5,1-4)

25 Il-Qawwa u l-Glorja tal-Fidi
fl-Ittra lil-Lhud, Kapitlu II (L-Ewwel Parti)

35 Il-Lhud fl-Evangeliu
skont San Luqa u fl-Atti tal-Appostli (I)



35



ILMA JAGĦLI

FIL-LVANT NOFSANI

Li titkellem dwar l-Art Imqaddsa u l-preżenza tal-Frangiskani fis-Santwarji tal-Fidwa mhux biss diskors reliġjuż. Ĉertament ma tistax tifred il-preżenza tal-Kristjani f'dan ir-regjun minn dak li qed jiġri madwarhom fil-kamp politiku, soċjali u ekonomiku.

Qabel xejn ma ninsewx li l-espressjoni Art Imqaddsa ma tirreferix biss għal dak ir-regjun li nistgħu nsejnhulu ċ-ċentru, u li fih jinsabu l-maġġoranza tas-Santwarji tal-Fidwa u tat-tifkiriet bibliċi (il-Galilija, is-Samarija u l-Lhudija) inklużi fl-iStat ta' Israel u fit-Territorji tal-Awtorità Palestinjana, b'Ġerusalem bħala ċ-ċentru l-aktar importanti. L-Art Imqaddsa tinkludi wkoll regjuni oħrajn li jissemmew fil-Bibbja u li minnhom ukoll għaddew Ġesù, l-appostli u l-ewlenin insara: l-Eġittu, il-Ġordanja, il-Libanu, is-Sirja. Santwarji importanti f'dawn il-pajjiżi jinkludu l-Muntanja Sinaj (Eġittu), il-Muntanja Nebo (Ġordanja), Tir u Sidon (Libanu), il-Memorjal tal-Konverzjoni ta' San Pawl f'Damasku (Sirja). Ħafna minn dawn it-tifkiriet huma taħt il-kura tal-Frangiskani tal-Kustodja tal-Art Imqaddsa.

Nafu x'qiegħed jiġri f'dawn l-aħħar xhur f'dawn ir-regjuni. L-aħbarijiet jinkwetawna. Donnu hemm borma tagħli bl-ilma jbaqbaq fiha. U l-komunitajiet tal-Insara li jgħixu f'dawn il-pajjiżi jinsabu jgħumu f'dan l-ilma jbaqbaq.

Fl-Eġittu l-bidla mill-poter dittatorjali tal-ex-President Hosni Mubarak għal dik

...editorjal

Ilma jagħli fil-lvant nofsani



li suppost hi sistema demokratika ta' gvern, attwalment immexxija mill-President Mohamed Morsi u mill-partit tal-"Ahwa Musulmani", għalkemm esternament jidher li qed jirnexxielu jipprovdni ċerta stabbiltà fil-pajjiż, mill-banda l-oħra xejn ma jawgura riżq għall-preżenza Kristjana, l-aktar għall-Knisja Kopta Ortodossa, li thaddan mal-10 miljuni. Mhux l-ewwel darba li saru atti ta' vjolenza fuq Insara u fuq knejjes Insara u ma tantx jidher li din il-persekuzzjoni sistematika qed tiġi kkontrollata mill-awtoritajiet ċivili u militari. Dan minkejja li, fl-Eġittu, il-preżenza Kristjana tmur lura għall-bidu nett, bil-Patrijarkat ta' Lixandra u bil-preżenza tal-monakeżimu sa mit-3 seklju (S. Anton Abbati, S. Pakomju).

Il-Ġordanja hi pajjiż li għadu stabbli. Il-familja

rjali Haxxemita tar-Re Abdullah II għadha forza li tgħaqqad flimkien id-diversi tribujiet, u l-pajjiż igawdi livell ta' ħajja deċenti, minkejja l-kriżi ekonomika mondjali. F'Amman il-Frangiskani għandhom wiehed mill-akbar kulleggi tal-pajjiż. Min-Nebo huma jmexxu ċentru ta' riċerka arkeoloġika li ħarġet għad-dawl fdalijiet ta' għexieren ta' knejjes u monasteri Bizantini, xhieda li l-Ġordanja kienet pajjiż kollu nisrani fis-sekli 4-7. Hemm libertà religjuża għad-diversi Knejjes Insara preżenti fil-pajjiż. Imma ma jonqsux mumentu ta' tensjoni, l-aktar minn elementi fanatiċi ta' fundamentalisti islamiċi li mhux l-ewwel darba wettqu attacki terroristiċi biex jaqilbu taħt fuq l-ordni soċjali. Il-fatt li s-Sirja u l-Iraq huma hekk qrib il-Ġordanja jkompli jħasseb lil kull min għandu għal qalbu

l-istabbiltà politika tal-pajjiż u s-sigurtà tal-minoranza Kristjana li tgħix fih.

Il-Libanu hu pajjiż żgħir, imma kburi bl-istorja u s-sbuhija naturali tiegħu. Ġie maħsub bhala eżempju ta' konvivenza paċifika bejn Kristjani, Musulmani Sunniti, Musulmani Xi'iti u Druzi. Il-gvern demokratiku tiegħu jggarantixxi libertà ta' espressjoni religjuża u kulturali, marbuta wkoll mal-pajjiżi tal-punent. Imma xorta waħda ma naqsux fil-Libanu tensjonijiet u gwerer. Dan il-pajjiż gojjel ta' spiss kellu jsofri minn gwerer bejn stati viċini, Israel u Sirja b'mod partikulari, li ppreferew jilagħbu l-gwerra fih u mhux f'pajjiżhom stess. Fejn qabel il-preżenza Kristjana fil-Libanu, rappreżentata l-aktar mill-Knisja Maronita, kienet 'il fuq mill-50% tal-popolazzjoni, illum l-Insara

jlaiħħqu madwar 35% ġħax ħafna emigraw minħabba l-gwerer ta' dawn l-aħħar tletin sena.

L-akbar traġedja, kif nafu, qed tinvolvi s-Sirja. Dan il-pajjiż jinsab taħt reġim dittatorjali u militari, immexxi mill-President Bashar al-Assad li wriet il-poter fl-2000 minn missieru Hafez al-Assad. Il-familja Assad tappartjeni għat-tribù minoranza ta' Alawiti, li huma setta Musulmana. Il-maġġoranza tal-popolazzjoni tas-Sirja hi magħmula minn Musulmani Sunniti. L-Insara huma minoranza. Sal-lum, minkejja l-metodi dittatorjali tar-reġim (Partit Soċjalista Ba'ath), kien hemm tolleranza tal-Insara, hekk li l-Frangiskani jmexxu żewġ parroċi f'Damasku, parroċa kbira f'Aleppo, u parroċi iżgħar fil-port ta' Lattakia, u fl-irhula tal-wied tax-xmara Oronte: Ghassanieh, Yacoubieh u Knayeh. Il-Frangiskani jħarsu wkoll żewġ santwarji: il-Memorjal ta' San Pawl u d-Dar ta' Sant'Ananija, f'Damasku.

Il-gwerra ċivili qed tagħmel ħerba mill-Insara tas-Sirja. Ħafna ħarbu lejn il-Libanu. Sa issa l-Frangiskani għadhom f'pothom, imma hemm biża' dwar il-futur tal-kunventi, knejjes, u komunitajiet Insara f'dan il-pajjiż, l-aktar ġħax l-oppożizzjoni għal Assad hi f'idejn fundamentalisti islamiċi, li jridu stat islamiku bħall-Iran. Dan ikun ifisser

it-tmiem tal-komunità Kristjana.

Sfortunatament id-demokraziji tal-punent (USA u Unjoni Ewropea) ma jifhmux li, fil-Lvant Nofsani, ħlief fil-każ ta' Israel, ma tistax teżisti demokrazija kif nafuha aħna. Dan kien l-iżball fl-Afghanistan u fl-Iraq. Tneħħew dittaturi krudili, imma flokxhom daħlet anarkija mhux demokrazija. Fuq kollox, jekk il-maġġoranza Sunnita tieħu f'idejha r-riedni tat-tmexxija hemm il-periklu li l-minoranzi, fosthom l-Insara, jsofru persekuzzjoni sħiħa. Il-Frangiskani tal-Kustodja tal-Art Imqaddsa li jgħixu f'dan l-ilma jbaqbaq flimkien mal-Insara ta' dawn il-pajjiżi jistgħu jkunu vittmi ta' din il-vjolenza. Il-periklu narawh kullimkien fejn seħħet dik li tissejjaħ "ir-rebbiegha Għarbija". Il-Libja, pajjiż viċin tagħna, hu eżempju ta' intolleranza li tikber kontra l-Insara. Tkun hasra li l-Insara jisparixxu proprju mir-reġjun li fih il-Kristjaneżimu żviluppa sa mill-bidu nett, jiġifieri l-Lvant Nofsani. Tkun hasra li l-konvivenza paċifika bejn ir-religjonijiet li kienet teżisti għal tant snin, anke taħt dittatura militari, issa tispicċa f'isem demokrazija falza li qed turi ruhha biss bħala anarkija perikoluża.



Noel Muscat ofm

Il-preżenza tal-Franġiskani fl-Art Imqaddsa tmur lura 8 sekli. Fl-24 ta' Ġunju 1219 San Franġisk t'Assisi salpa minn port fuq l-Adrijatiku, x'aktarx Bari jew Brindisi, bl-iskop li jmur jevangeliżza l-Orient. Kien iż-żmien tal-ħames Kruċjata, li kienet ġiet imnehdija mill-Papa Innoċenz III waqt ir-IV Konċilju tal-Lateran fl-1215. Il-Kruċjata, li kienet immexxija mir-Re

ta' Ġerusalem Jean de Brienne, u mill-Kardinal Legat Alvaro Pelagio, kienet qed tassedja l-belt ta' Damiata (Damietta) fid-delta tax-xmara Nil fl-Eġittu, bl-iskop li mbagħad tattakka l-belt tal-Kajr u hekk ikollha miftuha t-triq biex tidhol fl-Art Imqaddsa. Dak iż-żmien l-Art Imqaddsa kienet taqa' taħt il-ħakma tas-Sultan tal-Eġittu, al-Malik al-Kamil, neputi tal-famuż gwerrier Saladin. Fit-2 ta' Ottubru 1187 il-belt ta' Ġerusalem kienet intrebhet lura mill-Kruċjati minn Saladin, wara li ffit xhur qabel, fl-4 ta' Lulju 1187 dan kien kisser il-qawwa tal-Kruċjati fil-battalja tal-gholja ta' Qarne Hattin fuq l-Għadira tal-Galilija. Il-Kruċjati kienu daħlu Ġerusalem fil-15 ta' Lulju 1099 u waqqfu r-Renju Latin ta' Ġerusalem. Wara t-telfa tal-1187 il-Kruċjati irtiraw fil-belt fortifikata u port ta' Akri (Saint Jean d'Acree) fuq il-kosta tal-Mediterran tal-Palestina, fejn damu sat-18 ta' Mejju 1291.

San Franġisk fl-Art Imqaddsa?

Kien fil-kapitlu ġenerali ta' Pentekoste li sar fil-Portzjunkola fl-1217 li San Franġisk iddeċieda li jibgħat lill-patrijiet minuri jevangeliżżaw barra mill-Italja. Il-missjunarji Franġiskani marru lejn Spanja u l-Portugal, li kienu parzjalment maħkuma mill-Misilmin. Il-ħidma ta' evanġeliżżazzjoni wasslet xi whud minnhom għall-martirju. Fis-16 ta' Jannar fra Berardu u erba' Franġiskani shabu ġew immartirizzati fil-belt ta' Marrakesh fil-Marokk. Il-Franġiskani qasmu l-Alpi lejn

Franza, il-Ġermanja, l-Ungerija u l-Bosnia. Aktar tard, fl-1224, qasmu l-kanal tal-Ingilterra u waslu Dover. Fl-1219 fra Eġidju mar jevangeliżza Tunisi fl-Afrika ta' fuq. Imma nafu li hu kien diġà mar fl-Orjent, u eżattament fl-Art Imqaddsa, fl-1215, skont ix-xhieda li nsibu fil-*Kronaka tal-XXIV Ministri Ġenerali tal-Ordni tal-Minuri*, in *Analecta Franciscana* III,77: "Wara dan (Eġidju) kiseb minn San Franġisk il-permess li jmur ma' patri sieħbu biex iżur il-Qabar tal-Mulej Ġesù u l-postijiet l-oħrajn tal-Art Imqaddsa." B'hekk nistgħu nġhidu li fra Eġidju kien l-ewwel Franġiskan li mar fl-Art Imqaddsa. Fis-sena 1217 grupp ta' patrijiet, immexxija minn Fra Elija, marru fl-Orjent u twieldet il-Provinċja tas-Sirja, jew ta' Oltremare, li l-baži tagħha kien il-kunvent tal-Franġiskani f'Akri, l-unika belt Kristjana fl-Art Imqaddsa.

F'Ġunju 1219, mela, San Franġisk mar fl-Orjent flimkien ma' xi aħwa, fosthom fra Illuminato da Rieti, u qasam il-baħar. Il-vjaġġ minn Bari jew Brindisi kien jissokta matul il-kosta tal-Greċja lejn Korfù, Ċefalonja, il-Peloponnese, Kreta, Ċipru u l-port ta' Akri. Hemmhekk San Franġisk żar lil fra Elija, u mbagħad kompli bil-baħar tul il-kosta tal-Palestina lejn id-delta tan-Nil, fejn kif rajna kien hemm l-armata Kruċjata li kienet tassedja l-belt ta' Damiata.

Huma diversi l-fonti dokumentarji tas-seklu 13 li jittkellmu dwar il-preżenza ta'

San Frangisk waqt l-assedju ta' Damiata. Il-bijografu Tommaso da Celano, fil-*Vita Secunda Sancti Francisci*, 30 jirrakkonta kif San Frangisk kien ipprietka lill-Krucjati biex ma jattakkawx lil Damiata biex jevitaw tixrid ta' demm, u kif dawn ma semghux minnu u sofrew telfa kbira fid-29 ta' Awwissu 1219. Bhala rizultat ta' din it-telfa l-Krucjati ghamlu ftehim mas-Sultan tal-Egittu biex jieqaf il-ġlied. Kien x'aktarx f'dan il-perjodu ta' waqfien mill-ġlied, f'Settembru 1219, li San Frangisk talab permess lill-Kardinal Pelagio biex jaqsam fil-kamp tal-Misilmin u jipprietka l-Vangelu lis-Sultan al-Malik al-Kamil.

L-episodju tal-laqgħa ta' San Frangisk mas-Sultan tal-Egittu hu ddokumentat minn diversi fonti storiċi tas-seklu 13. L-aktar xhud importanti hu Jacques de Vitry, Isqof ta' Akri, li kien prezenti għall-ħames Krucjata, u li jiddeskrivi dak li għamel San Frangisk f'ittra li hu kiteb minn Damiata fl-1220. Diversi kronisti tal-ħames Krucjata wkoll jitekellmu minn din il-laqgħa storika, fosthom il-Kronaka ta' Ernoul, il-Kronaka ta' Bernardo il-Tesoriere, u l-*Histoire de Eracles* miktuba minn anonimu Franciż. Fost il-bijografi Frangiskani San Bonaventura jitekellmu dwar il-laqgħa ta' San Frangisk ma' al-Malik al-Kamil fil-*Legenda Maior Sancti Francisci* IX,7-9. Fonti storiċi oħrajn tardivi tas-seklu 14 jitekellmu saħansitra mill-konversjoni ta' al-Malik al-Kamil għall-fidi Kristjana, imma dan il-fatt ma għandux bażi storika. Li hu importanti

hu li s-Sultan tal-Egittu baqa' impressjonat bil-ġentilezza u l-faqar ta' San Frangisk u tah permess biex jirritorna qawwi u sħiħ fil-kamp tal-Krucjati. X'għara wara ma nafux fi żgur. Nafu li l-Krucjati rebhu l-belt ta' Damiata fil-5 ta' Novembru 1219, u li s-Sultan offriellhom li jagħtihom lura Ġerusalemm jekk jieqfu mill-ġlied. Imma l-Krucjati riedu jaħkmu l-Kajr ukoll, u sfortunatament il-ħames Krucjata spicċat fi tragedja fil-battalja ta' Al-Mansura f'Lulju 1221.

Waħda mill-fonti storiċi l-aktar interessanti dwar din il-ġrajja ġejja minn għejun Misilmin. Nirreferu għal dokument bijografiku bl-Għarbi tas-seklu 15 li jitellem minn ċertu Fakhr ad-din al-Farisi, li kien wieħed mill-kunsillieri intimi tas-Sultan tal-Egittu u kien qisu direttur spiritwali ta' al-Malik al-Kamil, u miet meta kellu aktar minn 90 sena wara l-1219. Dan id-dokument isemmi li al-Farisi kellu "storja ċelebri" jew diskussjoni mhegga ma' ċertu *rahib* (raheb) li ma jsemmix ismu. Mela, skont dan id-dokument Għarbi, kien hemm ċertu raheb li ġie jzur lis-Sultan al-Malik al-Kamil u li kellu diskussjoni ma' wieħed mill-kunsillieri tiegħu. Bosta storiċi jaraw f'din l-informazzjoni prova tal-preżenza u l-missjoni ta' San Frangisk għand al-Malik al-Kamil.

Skont studju magħmul mill-istoriku Frangiskan Pacifico SELLA, *Francesco, l-Islam e l'Oriente*, l-iskop taż-żjara ta' San Frangisk għand is-Sultan

ma kinitx dik li jippridkaku l-Vanġelu u jikkonvertih, imma pjuttost li jitlob li hu u l-patrijiet tiegħu jkunu jistgħu jagħmlu l-pellegrinaġġ lejn il-Qabar ta' Kristu bla ma jhallsu l-ħaraġ u fi spirtu ta' paċi. Din il-fehma taqbel mal-atteġġjament twajjed tas-Sultan lejn Franġisku, li b'hekk jidher ħafna bogħod mill-iskop tal-Kruċjati li jaslu Ġerusalem bl-armi!

Hemm tradizzjoni antika tal-Kronista Franġiskan Angelo Clareno, fit-tmiem tal-Prologu tal-*Chronicon seu Historia Septem Tribulationum Ordinis Minorum*, miktub fl-1325: "Għall-qawwa tal-kliem li Kristu kien ilissen permezz ta' Franġisku, is-Sultan, imqanqal minn manswetudni, qagħad jisimġhu bil-qalb it-tajba; u kontra d-digrieti tal-liġi

mishuta tiegħu stiednu b'insistenza biex jibqa' fl-artijiet tiegħu u ta ordni biex hu u l-patrijiet tiegħu jkunu jistgħu liberament, u mingħajr ma jhallsu l-ħaraġ, imorru jżuru l-Qabar ta' Kristu" (*Fonti Francescani* 2154).

L-istoriċi mhux kollha jaċċettaw bħala vera din ix-xhieda, minħabba li Angelo Clareno kiteb aktar minn mitt sena wara l-fatti u l-ebda wiehed mill-Fonti Franġiskani tas-seklu 13 ma jsemmi dan il-permess. Tassew li kien hemm projbizzjoni għall-Insara li jżuru l-Qabar ta' Kristu. Fl-24 ta' Lulju 1217 il-Papa Onorju III kien ippubblika l-Bulla *Cum carissimi*, li fiha ddikjara skomunika kontra min jipprova jhallas il-ħaraġ lill-Misilmin biex jidhol iżur il-Bażilika tal-Qabar ta' Kristu, li Saladin

kien għalaqha u halla l-imfietah tagħha f'idejn familji Misilmin. Hu x'inhu, skont Angelo Clareno, San Franġisk irċieva permess biex iżur il-Qabar ta' Kristu mingħajr ma jhallas il-ħaraġ. Fis-sensibilità tal-Ordni Franġiskan iż-żjara ta' San Franġisk fil-Qabar ta' Kristu baqgħet tradizzjoni qawwiya, minkejja n-nuqqas ta' dokumentazzjoni storika dwarha.

L-ewwel kunvent tal-Franġiskani f'Ġerusalem (1219-1244)

L-istoriku Franġiskan tal-Kustodja tal-Art Imqaddsa, patri Girolamo GOLUBOVICH, *Biblioteca Biografica della Terra Santa e dell'Oriente Cristiano*, Tomo I (1215-1300), Quaracchi 1906, 158-160, jirrakkonta l-istorja ta' kif il-Franġiskani dahlu għall-ewwel darba



Franġisku ma' Malik al-Kamil

f'Ġerusalem fl-1229, tliet snin biss wara l-mewt ta' San Franġisk.

Diġà rajna kif, fl-1217 San Franġisk kien waqqaf il-Provinċja tas-Sirja jew Oltremare, u li l-ewwel ministru provinċjal tagħha kien fra Elija fil-kunvent ta' Akri. Fis-sena 1229 l-imperatur Federiku II irnexxielu jasal għal ftehim mas-Sultan tal-Eġittu al-Malik al-Kamil, bi skop li jieqaf il-ġlied bejn Kristjani u Misilmin għal perjodu ta' 10 snin. L-imperatur kellu interessi kummerċjali mal-Eġittu. Min-naħa tiegħu, il-Papa Girgor IX (1227-1241) kien talab lill-imperatur biex jorganizza Kruċjata oħra wara l-falliment tal-hames Kruċjata. Il-fatt li l-imperatur ma tax kas tal-Papa, anzi

għamel ftehim diplomatiku mas-Sultan tal-Eġittu, wassal lill-Papa Girgor IX biex jiddikjara skomunika fuq l-imperatur.

Il-ġest tal-imperatur, għalkemm kien wiehed ta' diżubbidjenza lejn l-awtorità tal-Papa, kellu l-lat pożittiv tiegħu. Fil-fatt, bħala rikonoxximent tal-waqfien mill-ġlied, is-Sultan tal-Eġittu offra li jċedi lill-Kristjani l-belt ta' Ġerusalem, hliet il-*Haram ash-sharif* jew ir-recint qaddis li fih il-Misilmin għandhom il-Moskea ta' Al-Aqsa u l-Koppla tal-Blata, kif ukoll il-Postijiet Qaddisa ta' Betlehem u Nażaret.

F'Marzu 1229 l-imperatur Federiku II dahal Ġerusalem u nkuruna lilu

nnifsu Re ta' Ġerusalem fil-Bażilika tal-Qabar ta' Kristu. Sadanittant hu kien diġà wasal Akri fis-7 ta' Settembru 1228 fejn gie milqugħ mill-Patrijarka ta' Ġerusalem u l-Gran Mastri tal-Ordni tat-Templari u tal-Ordni tal-Ospedali (Kavallieri ta' San Ġwann). Imma fl-istess żmien żewġ Franġiskani kienu waslu Akri u ġabu magħhom l-ittra tal-Papa Girgor IX li fiha ddikjara skomunikat lill-imperatur. B'hekk l-imperatur ma sabx aktar appoġġ. Malli ddikjara lilu nnifsu Re ta' Ġerusalem hu kkastiga bl-aħrax lill-Franġiskani u mbaġhad telaq lura lejn l-Ewropa.

B'hekk fl-1229 il-Patrijarka ta' Ġerusalem Gerald ta' Lausanne (1225-1239),



flimkien mal-kleru, ha l-okkażjoni tal-waqfien tal-ġlied biex reġa' daħal fil-Belt il-Qaddisa f'Marzu 1229. Skont l-istoriku Matteo Paris il-Patrijarka reġa' ha l-pussess tal-Bażilika tal-Qabar ta' Kristu, li kienet ilha magħluqa mill-1187, kif ukoll ta' diversi proprjetajiet oħrajn li qabel kellu l-Patrijarka Latin fi żmien il-Kruċjati. Paris ma jagħtina l-ebda hjiel li mal-Patrijarka waslu Ġerusalem il-patrijiet minuri. Imma nafu minn fonti oħrajn storiċi li l-Frangiskani daħlu wkoll f'dan iż-żmien.

Fil-fatt nafu li, fl-1 ta' Frar 1230, il-Papa Girgor IX kien indirizza l-Breve *Si ordinis Fratrum Minorum* lill-Patrijarka ta' Antjokja Alberto de Rezato (1226-1245) u lill-Patrijarka ta' Ġerusalem Gerald. F'dan id-dokument il-Papa jitkellem dwar li l-Frangiskani kienu diġà preżenti f'Ġerusalem f'dik is-sena. B'hekk nafu li, almenu fl-1229, il-patrijiet minuri kienu qed joqogħdu f'Ġerusalem. Dan id-dokument juri li l-Papa ried li l-isqfijiet jirrispettaw id-dritt tal-patrijiet Frangiskani li jkollhom oratorji u kunventi li fihom setgħu jitolbu u jgħixu fil-ġurisdizzjoni ta' dawn l-istess isqfijiet, partikolarment tal-Patrijarki ta' Antjokja u Ġerusalem.

Dan id-dokument papali hu l-egdem xhieda li għandna f'idejna li turina li l-Frangiskani kienu ċertament preżenti fil-Belt il-Qaddisa ta' Ġerusalem fl-1229, tliet snin biss wara l-mewt ta' San Frangisk, u li kienu fost id-diversi reliġjużi u prelati li

kienu marru lura f'Ġerusalem waqt dan il-perjodu qasir ta' waqfien mill-ġlied miftiehem bejn Federiku II u s-Sultan al-Malik al-Kamil.

Il-mistoqsija li tiġina hi: fejn kien l-ewwel kunvent tal-Frangiskani f'Ġerusalem? Nafu li, fl-era Kruċjata, l-Bażilika tal-Qabar ta' Kristu kienet ufficjata mill-Patrijarka Latin u l-Kanoniċi Regolari ta' Santu Wistin, u li għalhekk x'aktarx li huma reġgħu daħlu fil-pussess tal-Bażilika matul dan il-perjodu qasir. Id-dokumentazzjoni storika tal-preżenza tal-Frangiskani f'Ġerusalem f'dan il-perjodu teżisti u hi prova li huma kienu daħlu jgħixu fil-Belt il-Qaddisa.

Meta jiddiskrivi l-Via Dolorosa waqt iż-żjara tiegħu f'Ġerusalem (1288-1291), id-Dumnikan Ricoldo di Montecroce jitkellem dwar il-post li fih is-soldati li kienu jwasslu lil Ġesù għall-mewt ġieghlu lil Xmun minn Ċireni biex iġorr is-salib. Hu jsemmi dan il-post bħala salib it-toroq bejn it-triq ta' Ġosafat (illum il-Via Dolorosa) u t-triq li tiġi mill-Bieb ta' San Stiefnu (illum magħrufa bħala al-Wad). "Magenb dan il-post hemm id-dar (*locus*) li qabel kienet proprjetà tal-Patrijiet Minuri" (Denys PRINGLE, *The Churches of the Crusader Kingdom of Jerusalem. A Corpus*. Volume III: *The City of Jerusalem*, Cambridge University Press, 2010, No. 290, p. 97).


Ricoldo jikteb xi 50 sena wara l-ġrajja tal-qerda ta' Ġerusalem mit-Torok

Kwareżmjani fl-1244, meta spiċċat il-preżenza tal-Kristjani u tal-Frangiskani mill-Belt il-Qaddisa, u għalhekk it-tifkira kienet għadha friska. Hu ċertament jitellem mill-perjodu bejn l-1229 u l-1244, meta Ġerusalem kienet f'idejn il-Latini (Kattoliċi) waqt il-ftehim bejn l-imperatur Federiku II u s-Sultan tal-Eġittu. Kif rajna, din il-preżenza kienet possibbli

ghax il-Papa Girgor IX kien talab lill-Patrijarki ta' Antjokja u Ġerusalem biex iħallu lill-Frangiskani jkollhom oratorji u kunventi fil-parroċċi tal-kleryu, bil-patt li l-patrijiet jirrispettaw id-drittijiet tal-istess kleryu. Skont l-istoriku Golubovich f'dan il-kunvent għex ċertu patri Aridizio Corradi (1230-1234) li reġa' lura l-Italja u miet f'Senigallia f'Novembru 1235 (GOLUBOVICH,

Biblioteca, Tomo II, 291-291, no. 28).

Ma nafu xejn dwar dan il-kunvent u lanqas il-post eżatt fejn seta' kien. Il-kunvent għe ċertament abbandunat fl-1244 meta t-Torok Kwareżmjani invadew Ġerusalem u għamlu massakru mill-Kristjani. Madankollu l-*Chronicon Sampetrinum* III, in *Itinera Hierosolymitana*



Crucesignatorum (saec. XII-XIII), ed. Sabino DE SANDOLI, Studium Biblicum Franciscanum, *Collectio Maior* XXIV, 1978-1984, Vol. IV, 82, isemmi l-Frangiskani li kienu preżenti fil-Bażilika tal-Qabar ta' Kristu fiċ-ċerimonja tal-*Fuoco Sacro* f'Sibt il-Għid tal-1267-68.

L-istoriku Golubovich kien kiteb fl-1898 (*Serie cronologica dei Superiori della Terra Santa*) li fl-1240

kien hemm żewġ Patrijiet Minuri juffiċjaw fil-Bażilika tal-Qabar ta' Kristu. Imma l-istess storiku mbagħad skopra li l-manuskritt li kien ikkonsulta kien korrott u li din il-possibilità ta' preżenza Frangiskana fil-Qabar ta' Kristu fis-seklu 13 mhix sostenibbli.

Il-problema tal-post eżatt fejn kien l-ewwel kunvent tal-Frangiskani f'Ġerusalemm tirrigwarda

l-fatt li l-istazzjon li llum jimmarka l-laqqha ta' Ġesù li jgħorr is-salib ma' Xmun minn Ċireni hu kappella ċkejna li ilha proprjeta tal-Frangiskani mill-1850. B'hekk il-post originali hu mitluf, għalkemm kien ċertament jinsab f'din iż-żona. Fil-Medjuevu l-pellegrini kienu jfakkru l-laqqha ta' Ġesù maċ-Ċirenew fil-kantuniera bejn it-triq ta' Ġosafat (illum il-Via Dolorosa) u t-triq

*S. Frangisk
quddiem is-Sultan
Malik-al-Kamil.
Kwadru fil-kunvent
ta' S. Salvatur,
Ġerusalemm.
Hajr: Fr. Jerzy
Kraj ofm*

al-Wad, fejn illum hemm l-Austrian Hospice fuq naħa u moskea faċċata. Imma dan il-post hu lllum marbut mat-tielet u r-raba' stazzjonijiet tal-Via Crucis, filwaqt li l-kappella tal-Frangiskani tinsab ftit passi aktar 'l isfel, fejn minn triq al-Wad wiehed idur lejn il-lemin u jibda tiela' l-Via Dolorsa.

Tmiem tal-preżenza Frangiskana bikrija f'Ġerusalemm


Fis-sena 1238 miet is-Sultan tal-Eġittu al-Malik al-Kamil. Kif rajna kien Sultan li kien jippreferi trattati ta' paċi, partikularment mal-Kruċjati, u li kien irnexxielu jirrifma trattat ta' waqfien mill-ġlied mal-imperatur Federiku II. Dan it-trattat kellu jiskadi fl-

1239. Wara l-mewt l-imperu tad-dinastija tal-Ayyubidi waqa' f'idejn ulied al-Malik al-Kamil. As-Salih Ayyub sar Sultan tas-Sirja filwaqt li Al-Adil II sar Sultan tal-Eġittu. Il-Palestina waqgħet taħt il-ħakma ta' as-Salih Ayyub, li sadanittant kien għamel gwerra lil huh għax dan kien talab l-appoġġ tal-Mameluki, u b'hekk ħakem f'idejh is-saltna kollha.

Dan is-Sultan għamel bħala allejati tiegħu t-Torok Kwarezmjani li kienu ġejjin mir-reġjun 'il hemm mill-Iran fl-isteppe tal-Asja. Dan għaliex il-Kruċjati kienu ngħaqdu mal-mexxejja ta' Damasku u ta' Kerak biex jagħmlu gwerra kontra s-Sultan as-Salih Ayyub. It-Tartari Kwarezmjani

kienu tribujiet feroċi li ma kellhomx skrupli fl-arti tal-gwerra. Dawn invadew il-Palestina u fil-11 ta' Lulju 1244 għamlu assedju madwar Ġerusalemm. Fit-23 ta' Awwissu 1244 ħakmu t-Torri ta' David (iċ-Ċittadella) u daħlu fil-Belt il-Qaddisa u għamlu massakru mill-popolazzjoni Musulmana u Kristjana. Fil-Qabar ta' Kristu xerrru ħafna demm ta' Insara. Ghalkemm ma għandna l-ebda dokumentazzjoni ċerta dwar xi għalhom il-Frangiskani f'din l-invażjoni, ma hemmx dubju li huma sofrew l-istess xorti tal-Kristjani li kienu jinsabu fil-Belt.

B'hekk fl-1244 nistgħu ngħidu li ntemmet l-ewwel preżenza Frangiskana fil-Belt ta' Ġerusalemm, li kellha għomorha qasir (1229-1244). Il-kunvent tal-Frangiskani nqered u ntesa maż-żmien. Madankollu, kif sejr in naraw, il-Frangiskani qatt ma waqfu li jittamaw fi żminijiet aħjar meta setgħu jergħu lura biex jgħixu mill-ġdid fil-Belt il-Qaddisa ta' Ġerusalemm. Dawn iż-żminijiet kellhom jiġu nofs seklu wara, fil-bidu tas-seklu 14, meta l-Frangiskani rnexxielhom jagħtu bidu għid għall-istorja tal-preżenza tagħhom f'Ġerusalemm, din id-darba bil-preżenza stabbli li qatt ma naqset sa minn meta l-Frangiskani stabilixxew ruħhom fuq l-Għolja ta' Sijon fil-post qaddis taċ-Ċenaklu.





L-ISPIRTU TAT-TALB FIL-VANĠELU TA' SAN LUQA

Fr Charles Buttigieg

*“Qalilhom tixbiha oħra biex jurihom li għandhom jitolbu
dejjem bla ma jaqtgħu.”*

(Luqa 18:1)



Introduzzjoni

It-talb fit-tielet vangelu ta' San Luqa li hu l-awtur ukoll tal-Atti tal-Appostli, jiffirma tema importanti li tidher kullimkien fil-vangelu. Huwa juza varjeta kbira ta' kliem grieg li ghandu x'jaqsam mat-talb. Infatti t-talb jissemma madwar 65 darba fejn ghandna madwar 25 kelma differenti fosthom insibu: *deesis, proseuche, enteuxis; euchomai, aiteo u erotao*. Naraw diversi forom ta' talb: tpattija tad-dnubiet, bhala tfittxija ta' Alla; petizzjoni; ghajjnuna, ghall-fejqan, ta' fiducja, ringrazzjament, tifhir u glorja lil Alla.

Messagg Ċentrali

San Luqa jagħmel enfasi kbira fuq il-mumentu li fihom Ġesù talab, kif ukoll dawk il-mumentu li fihom Ġesù għallem dwar it-talb. Huma hafna dawk imbagħad il-personaġġi li huma marbuta ma' dan l-ispirtu tat-talb; insemmu lil Żakkarija; Elisabetta; il-Madonna; ix-xwejjah Xmun fit-Tempju u l-profetessa Anna. Insemmu fuq kollox it-tliet innijiet ta' talb per eċċellenza, il-*Benedictus* (1:68-79), il-*Magnificat* (1:46-55) u n-*Nunc Dimittis* (2:29-32) li huma tassew tifhir lil Alla għal kull ma għamel mal-poplu tiegħu. Insibu hafna messagġi ta' talb fil-kuntest tal-parabboli u

l-maħfra u l-hniena ta' Alla.

Ta' min jinnota ukoll ir-rabta kbira tal-fidi mat-talb: "Qalu l-Appostli lill-Mulej: 'Zidilna t-twemmin'" (17:5). Insibu wkoll it-talba ta' ringrazzjament tal-imgiddem: "Malli ra wiehed minnhom li fieq, reġa' lura jghajjat u jfahhar lil Alla, u ntefa' wiċċu fl-art f'riġlejh jizzih ħajr. Kien dan Samaritan." (17:15-16); kif ukoll ma nistghux ninsew it-talba tal-halliel it-tajjeb: "Ġesù, ftakar fija meta tiġi fis-saltna tiegħek" (23:42). Fl-ahhar tal-evanġelju San Luqa jkompli juri din l-importanza tat-talb billi jghid li l-Appostli wara raw lil Ġesù tiela' s-sema: "Hu u jberikhom infired minnhom u kien meħud fis-sema. Huma qimuh u reġġu lura lejn Ġerusalem b'ferħ kbir. U kienu joqogħdu dejjem fit-tempju jfahhru u jbieteru lil Alla" (24:52-53).

It-Talb ta' Ġesù

F'San Luqa naraw fuq kollox lil Ġesù li jitlob u allura jsir il-mudell għat-talb. Sa mit-tfulija tiegħu naraw li Ġesù jitlob kif juri lill-ġenituri tiegħu meta ntilef: "Għaliex qegħdin tfittxuni? Ma tafux li jiena għandi nkun fid-dar ta' Missieri?" (2:49). Wara li Ġesù tgħammed minn Ġwanni l-Battista fil-Ġordan, San Luqa jikteb ukoll li Ġesù: "...kien qieghed jitlob, infetaħ is-sema, u nižel fuq l-Ispirtu s-Santu, għamla ta' ġisem bħal ħamiema, u nstema' lehen mis-sema: 'Int

Ibni l-maħbub, bik nitghaxxaq'" (3:21-22). Wara Ġesù jerhilha għall-erbghin jum ta' irtir: talb, tħejjija u tiġrib fid-deżert.

San Luqa jinnota wkoll li wara jum twil ta' ħidma Ġesù: "... kien jerhilha għal xi post imwarrab u joqgħod jitlob" (5:16); u wara li għadda l-lejl kollu jitlob, għażel lit-tnax-il appostlu: "F'dawk il-jiem hareġ lejn l-gholja biex jitlob, u għadda l-lejl jitlob lil Alla. Filgħodu sejjah id-dixxipli tiegħu u għażel tnax minnhom, li semmihom appostli." (6:12-13). Meta għallem lill-appostli jitolbu, huwa kien jitlob qabel: "Kif kien fi mkien jitlob, x'hin waqaf, qallu wiehed mid-dixxipli tiegħu: 'Mulej, għallimna nitolbu, bħalma għallem Ġwanni d-dixxipli tiegħu" (11:1). Anke San Luqa juri lil Ġesù fuq is-salib jitlob: "Missieri, f'idejk jien nerħi ruħi" (23:46) li tirrifletti l-kliem tas-Salm 31:5.



Ġesù jgħallem dwar it-Talb

Ġesù f' San Luqa jgħallem it-talb, fuq kollox jibda mill-Appostli billi jgħallimhom it-talba tal-Missierna fil-kuntest tal-Vjaġġ lejn Ġerusalem (11:2-4; ara ukoll Mt 6:9-13). Ġesù jgħallem ukoll biex jitolbu għall-maħfra: “bierku lil dawk li jisthukom, itolbu għal dawk li jqassu fuqkom” (6:28). Jgħallimhom ukoll biex il-ħidma u s-saltna ta' Alla tkompli tikber: “Il-ħsad kbir, imma l-ħaddiema ffit; itolbu mela lil sid l-ħsad biex jibgħat ħaddiema għall-ħsad tiegħu” (10:2). Il-ħtieġa li jitolbu dejjem narawha fil-kuntest tat-tixbiha tal-ħabib li mar jitlob lil ħabibu f'nofs ta' lejl: “Għalhekk

nghidilkom: itolbu u jinghatakkom: fittxu u ssibu; ħabbtu u jifhulkom” (11:9), u fit-tixbiha l-oħra tal-armla u l-imħallef (ara 18:1-8). U qabel l-aħhar cena proprju Ġesù jkompli jhegġiġhom sabiex jitolbu dejjem: “Mela ishru dejjem u itolbu biex ikun jisthoqqilkom taħarbu dan kollu li għandu jiġri u tieqfu quddiem Bin il-Bniedem” (21:36). It-talb fuq kollox irid ikun wiehed umli u sinċier u mhux għal għajn in-nies, kif naraw fil-parabbola tal-fariżew u l-pubblikan f' 18:9-14.

Konkluzjoni

Il-vanġelu ta' San Luqa jibda mela bit-talb fit-tempju ta' Żakkarija u jispiċċa bit-talba ta' tifhir lil Alla fit-tempju

mill-Appostli u fiċ-ċentru tal-opra minn tiegħu nsibu t-Talba tal-Missierna. Din l-istruttura fit-tielet vanġelu turi l-qofol u l-importanza tat-talb li huwa dejjem imnebbaħ mill-Ispirtu ta' Alla li mexxa lil Ġesù u lill-Appostli u li għandu wkoll imexxi lilna fit-triq tat-talb.

Biblijografija

BOTTINI, G.C., *Introduzione all'Opera di Luca. Aspetti teologici*, Studium Biblicum Franciscanum Analecta 35, Jerusalem 1992.

CONZELMANN, H., *The Theology of St. Luke*, Philadelphia (PA) 1981.

FAUSTI, S., *Una Comunità legge il Vangelo di Luca*, Bologna 2001.

JOHNSON, L.K., *Gospel of Luke*, Sacra Pagina 3, Collegeville (MN) 1991.

POWELL, M.A., *What are they saying about Luke?*, New York 1989.





Mons. Lawrenz Sciberras

Mis-silta fuq imsemmija (Lhud 5, 1-4), id-deskrizzjoni tas-saċerdozju thaddan fiha tliet elementi wara xulxin. L-ewwel hemm definizzjoni ġenerali, din tafterma relazzjoni doppja tal-qassis il-kbir, ma' Alla u mal-bnedmin; L-ewwel "Kull qassis il-kbir mehud minn fost il-bnedmin, hu mqiegħed għall-bnedmin f'dak li għandu x'jaqşam ma' Alla, biex joffri doni u saġrificċji għad-dnubiet". (5,1);



It-tieni hemm preżentazzjoni dwar ir-relazzjoni mal-bnedmin midinbin: “Hu dak li jista’ jagħder ’il dawk li ma jafux u li jiżbaljaw, għax huwa mlibbes bid-dgħufija; u minhabba f’hekk għandu joffri sagrafiċċji għad-dnubiet tiegħu wkoll, bħalma joffrihom għad-dnubiet tal-poplu” (5,2-3).

It-tielet hemm preċisazzjoni dwar ir-relazzjoni ma’ Alla: “Hadd m’għandu jiehu b’idejh dal-għieh għalih innifsu, imma biss min hu msejjah minn Alla. Sewwasew kif kien imsejjah Aron” (5,4).

Definizzjoni

F’din id-definizzjoni naqraw hekk: “Kull qassis il-kbir meħud minn fost il-bnedmin, hu mqiegħed għall-bnedmin f’dak li għandu x’jaqsam ma’ Alla” (5,1). Hawn din id-definizzjoni tinsisti fuq is-solidarjetà bejn il-qassis u l-bnedmin. F’din id-definizzjoni hemm il-prospettiva tat-Testment il-Ġdid dwar is-sacerdozju, biss b’differenza minn dak tat-Testment il-Qadim. Is-sacerdozju tat-Testment il-Qadim kien isir għal Alla.

F’Eżodu 28, 1 Alla qal lil Mosè: “Ressaq lejli lil huk Aron u lil uliedu, minn fost il-poplu ta’ Izrael, biex jaqduni bhala qassisin, ...”. Hekk ukoll f’Eżodu 30, 30: “Int tidlek lil Aron u wliedu, u tikkonsagrahom biex iservuni ta’ qassisin.”. Mela fit-Testment il-Qadim il-qassis bhala bniedem tal-kult, qieghed ghas-servizz ta’ Alla, biex jaqdi u jservi lil Alla. Però l-awtur tal-ittra lil-Lhud għandu il-kuraġġ li jgħid: “Kull qassis il-kbir mehud minn fost il-bnedmin, hu mqieghed għall-bnedmin”. Hawn issa l-awtur qieghed jinsisti fuq ir-rabta doppja li torbot il-qassis mal-bnedmin.

Debħiet u sagrafiċċji

L-awtur jippreċiża li din il-medjazzjoni saċerdotali ssir grazzi għall-offerti u d-debħiet li jsiru fil-maqdes ta’ Ġerusalem. Jidher li hemm tliet tappi ta’ moviment. (a) Moviment ta’ irfiġ lejn Alla flimkien mal-offerti u s-sagrafiċċji. (b) imbagħad issir il-laqgħa ma’ Alla, (ċ) wara hemm l-inżul fejn il-qassis iwassal lin-nies id-doni aċċettati minn Alla. Hawn l-awtur jittellem minn moviment ta’ irfiġ lejn Alla. Barra dan il-qassis il-kbir għandu jhossu hanin u mimli mogħdrija lejn u ma’ dawki li huma mlibbsin “bl-injoranza u l-iżball” (5,2). Għaliex dawn huma żewġ kundizzjonijiet li jnaqqsu ħafna l-gravità tal-ħtija. La inti ma tkunx taf, u dan ma

jkunx ġej min-naha tiegħek, allura l-piż tal-ħtija jonqos ħafna.

Żewġ kwalitajiet ta’ dñubiet

It-Testment il-Qadim jagħmel għażla bejn żewġ kwalitajiet – kategoriji – ta’ dñubiet. (a) Dawk li wiehed jaqa’ fihom mingħajr ebda avvertenza (Num 15, 22-29). U (b) dawk li jsiru “b’wiċċu minn quddiem” (Num 15,30a). Din l-espressjoni tintfiehemi għarfinen shiħ tad-dñub, mela hemm il-ħtija, Inti kont taf u xorta

wahda tajt l-iva, il-kunsens tiegħek. Għal din it-tieni kwalità ta’ dñub ma hemm previst ebda sagrafiċċju ta’ espjazzjoni. Għax kull min jirribella bil-miftuħ kontra Alla dan għandu jiġi eliminat (Num 15,3-31) mela wkoll ikkastigat għal għemilu. Għall-ewwel kwalità wiehed jista’ u għandu jagħmel is-sagrafiċċji ta’ tpattija jew espjazzjoni.

Mhux hekk hemm però fit-Testment il-Ġdid, għaliex dan donnu għandu t-tendenza li jinkwadra





d-dnubiet fil-kategorija tal-injoranza. Ghalhekk dawn iżommu li l-midneb ma jintebax bil-gravità shiha ta' dnuvu. Hekk jinftiehm u l-kliem ta' Ġesù lil Missieru: "Missier ahfrilhom ghaliex ma jafux x'inhuma jagħmlu" (Lq 23,34). Ukoll Pietru f'wieħed mill-ewwel diskorsi tiegħu qal lil-Lhud: "Jiena

naf li intom dak li għamiltu kien geġ mill-injoranza kif ukoll għamltu l-kapijiet tagħkom" (Atti 3,17). Hawn Pietru čekken sew il-htija mhux biss tal-poplu imma wkoll tas-Sinedristi. Din hija karatteristika ġdida tas-sacerdozju tat-Testment il-Ġdid meta mqabbel ma' dak tat-Testment il-Qadim:

Mela l-qassis il-kbir għandu jhoss hniena u moghdrija mal-bnedmin midinbin, ghaliex huwa wkoll qiegħed fl-istess sitwazzjoni tagħhom.

Ir-relazzjoni ma' Alla

Wara li l-awtur tal-Ittra lil-Lhud johroġ għad-dawl l-aspett ta' solidarjeta bejn il-

qassis il-kbir u l-poplu, l-awtur jghaddi ghal dik ma' Alla. "Hadd ma jista' jiehu fuqu nnifsu dan l-unur jekk ma jkunx imsejjaħ minn Alla, bħal Aron" (5,4). Li wiehed ikun saċerdot, din mhix xi konkwista tal-bniedem, imma don ta' Alla u għalhekk wiehed għandu jirċevih bl-umiltà u bid-disposizzjoni umli u mċekkna tal-qalb. Fir-realtà anke l-ewwel qassis il-kbir Aron ma għamilx lilu nnifsu qassis, imma ġie magħżul u msejjaħ minn Alla.

Fil-ktieb tan-Numri 16, 31-35 hemm storja tassew kerha u li tkexkex. Hawn jidher sew li s-saċerdozju mhux qiegħed hemm biex minħabba fih wiehed ikun fuq l-oħrajn u japprofitta minn dik il-pożizzjoni tiegħu. Bil-maqlub, is-saċerdozju qiegħed għas-servizz tal-poplu. Ukoll wiehed ma jstax jghaddi din il-missjoni lill-oħrajn qisha kienet xi haġa li tintiret u forsi wkoll dan bi dritt. "Kif temm jghid dan il-kliem inqasmet l-art taħthom, fetħet fommha, u belgħet lilhom u l-familji tagħhom, u n-nies kollha li kienu ma' Korah b'ġidhom b'kollox. U niżlu hajjin huma u kull ma kellhom f'qiegħ l-art, ngħalqet l-art fuqhom, u nqerdu minn nofs il-ġemgħa" (Num 16, 31-32).

Konsolidarjetà ma' Kristu

F'din id-deskrizzjoni toħroġ fil-beraħ l-umiltà ta' Kristu u ċ-ċaħda sħiħa tiegħu għal awtoglorifikazzjoni. "Għax hekk ukoll Kristu ma tax lilu nnifsu l-ġieħ li jkun il-qassis il-kbir, imma dan tahulu Alla, li qallu: 'Tbni int; illum jien nissiltek.'"

(5,5). Is-saċerdozju ta' Kristu mhux frott ta' xi ambizzjoni, biex jigglorifika lilu nnifsu, imma kien att volontarju ta' ubbidjenza: "...hawn jien ġejt biex nagħmel ir-rieda tiegħek, O Alla," (Lhud 10,7) kif ukoll umiljazzjoni l-aktar kbira: "...ċekken lilu nnifsu, billi obda sal-mewt, anzi sal-mewt tas-salib." (Fil 2,8).

Is-siġil u l-konferma tas-saċerdozju ta' Kristu deher fl-aqwa tiegħu fil-passjoni u l-mewt ta' Ġesù. Kristu ġie ddikjarat QASSIS minn Alla Missieru wara l-konsagrazzjoni saċerdotali li din tikkonsisti fis-solidarjetà sħiħa mal-bnedmin sal-mewt. Kristu mela sar qassis permezz tal-passjoni tiegħu, biex hekk sehħ it-twettiq tas-salm 110 "Inti qassis għal dejjem bħal Melkisedek".

Ċertament Kristu diġà kien destinat mill-ewwel waqt għal dan is-saċerdozju, però l-waqt meta kiseb dan kollu u sħiħ tassew kien waqt il-passjoni. "U billi lahaq il-perfezzjoni, sar awtur tas-salvazzjoni ta' dejjem għal kull min jisma' minnu, wara li Alla għamlu l-qassis il-kbir skont l-ordni ta' Melkisedek" (Lhud 5,9-10). L-awtur tal-ittra lil-Lhud ikompli l-verità tat-tpattija: "Id-demmi ta' Kristu, li bl-Ispirtu ta' dejjem offra lilu nnifsu vittma safja lil Alla, jista' jnaddaf il-kuxjenza tagħkom mill-għemil mejjet biex taqdu lil Alla haġ" (Lhud 9,14).

Offerta drammatika

Fil-versi Lhud 5,7-10 toħroġ għad-dawl offerta drammatika

tassew. It-ton huwa differenti sew minn dak ta' qablu; u dan ghalix huwa wiehed ta' taghlim. Issa t-ton isir drammatiku tassew. Il-kelmiet "fil-jiem li matulhom kien jghix", juru d-dghjufija tal-bniedem meta jkun espost ghat-tbatija u l-mewt. Wara dan kollu hemm l-oghla ghotja, il-mewt. Din tigi pprezentata bhala debha sagraficcju u fl-istess waqt bhala supplika. "Kristu offra talb u suppliki b'lehen gholi u bid-dmugh lil dak li seta' jsalvah mill-mewt" (5,7).

Hawn ir-riferenza qieghda ghall-gnien tal-Getsemani waqt hin l-agonija tieghu. Gesu ghadda minn

sitwazzjoni tassew ta' tensjoni drammatika li wasslitu l-ewwel biex johroglu d-demmm meta l-vini ta' mohhu inqatghulu, it-tieni meta huwa beka u ghajjat sew. Ma' dik ix-xena tremenda tal-Getsemani, l-awtur tal-ittra f'mohhu ghandu wkoll l-ghajjat miksura ta' Gesu meta mdendel minn fuq is-salib. "Eli Eli, lema sabaqtani?" "Alla tieghi, Alla tieghi, ghaliex tlaqtani?" (Mt 27, 46)

It-tifsira vera tal-fidwa

Dak biss li jghaddi mill-provi l-aktar ibsin ikun akkwista l-fibra, u stamina vera tal-ubbidjenza. Hemm

differenza kbira bejn id-disposizzjoni ghall-ubbidjenza u dik meta tigi ppruvata. L-inkarnazzjoni tigbor fiha dan l-aspett. Hekk issa nistghu nifhmu u nqabblu aktar it-tifsira shiha tal-inkarnazzjoni u r-redenzjoni. Gesu laqa' u ha n-natura taghna umana fl-istat imgarraf taghha! San Pawl, fl-Ittra lill-Efesin, jghid li Gesu ha "il-kundizzjoni ta' skjav" (2,7) u mhux le l-kundizzjoni ta' iben. Anzi gie mibghut jixbahna "f'sura ta' gisem tad-dnub". (Rum 8,3). Kristu ha din in-natura taghna biex jibdilha, jgeddidha mill-gdid u hekk tkun taqbel mal-progett ta' Alla. Din hi t-tifsira shiha tal-fidwa. Permezz ta' generozita fl-oghla grad, Kristu accetta li jsufri minn flokna u ghal favur shih taghna dik it-tbatija li ghalina kienet haga indispensabbli. Ghalhekk "U, billi lahaq il-perfezzjoni, sar awtur tas-salvazzjoni ta' dejjem ghal kull min jisma' minnu," (5,9).

Din hija tassew konkluzjoni trijonfali tal-awtur tal-ittra!

Fl-agonija u l-passjoni, ghalkemm kien ghaddej minn tensjoni l-aktar kbira, Gesu ghaqqad aktar ir-relazzjoni tieghu ma' dik ta' Alla, kif ukoll ir-relazzjoni tieghu ma' dik ta' hutu l-bnedmin. Fil-mewt tieghu mbaghad fuq is-salib, Gesu kompli wassal sal-ahhar din ir-rabta sa l-oghla perfezzjoni.





Marcello Ghirlando ofm

Kien fil-11 ta' Ottubru 2011 li l-Qdusija Tiegħu l-Papa Benedittu XVI ippubblika l-Ittra Appostolika *Porta Fidei* li fiha habbar s-Sena tal-Fidi li bdiet f'Ottubru tal-2012. F'din l-Ittra Appostolika l-Papa ta r-raġunijiet għaliex kien sejjaħ għaċ-ċelebrazzjoni ta' Sena tal-Fidi. Huwa ried li din is-Sena tal-Fidi, li tagħlaq fl-24 ta' Novembru tal-2013, toffri "opportunità

biex il-Knisja tidhol fi żmien ta' riflessjoni u tiskopri mill-ġdid id-don tal-fidi". Fil-fatt il-Papa jikkumenta fuq l-urgenza ta' tiġdid fil-Knisja fis-soċjetà tagħna, "li, illum aktar mill-passat tħabbat wiċċha mal-mistoqsijiet li huma frott mentalità mibdula". Quddiem il-krizi kbira ta' fidi fid-dinja tal-lum, is-Sena tal-Fidi, u anke din l-istess Ittra Appostolika, hija sejha għal konversjoni mġedda lejn il-Mulej, il-Feddej wahdieni tad-dinja. F'din l-Ittra Appostolika, li

ġiet deskritta minn uhud bħala "enċiklika żgħira", il-Papa jstieden lill-insara biex ma jaqtgħux qalbhom filli jilqgħu u jgħixu d-don tal-fidi billi mhux biss iqiegħdu l-harsa tagħhom fuq il-Mulej Ġesù, imma wkoll fuq Marija u l-qaddisin kollha. Il-harsa lejn dawn, li matul l-istorja għexu minn qalbhom u b'mod erojku l-fidi, għandha tixprunana biex anke fiż-żminijiet tagħna nagħmlu l-istess.

Hekk iġhid testwalment il-Papa Benedittu XVI

fin-numru 13 tal-*Porta Fidei*: "Matul din is-Sena huwa importanti ħafna li nerggħu nġaddu mit-triq tal-fidi tagħna, li fiha nsibu l-misteru kbir tan-nisga bejn il-qdusija u d-dnub. Filwaqt li l-qdusija turi biċċar is-sehem kbir li rġiel u nisa offrew b'risq it-tkabbir u l-iżvilupp tal-komunità bix-xhieda ta' ħajjithom, id-dnub għandu jqanqal fina konversjoni sinciera u dejjiema biex nagħmlu esperjenza tal-ħniena tal-Missier li jagħti l-ġhajjnuna tiegħu lil kulhadd".




“Matul dan iż-żmien jehtigilna nżommu ħarsitna tagħna fuq Ġesù Kristu, “li minnu tibda u fih tintemm il-fidi tagħna” (*Lhud* 12, 2): fih jintemm kull qtigh il-qalb u kull xewqa fil-qalb tal-bniedem. Il-ferh tal-imħabba, it-twegiba għan-niket tat-tbatija u l-uġiġh, il-qawwa tal-mahfra quddiem il-wegħhat li nircievu u r-rebħa tal-ħajja quddiem il-vojt tal-mewt, dan kollu jsib it-tmiem tiegħu fil-misteru tal-Inkarnazzjoni, fiH li sar bniedem, qasam magħna l-miżerja umana u bidilha

bil-qawwa tal-Qawmien tiegħu. Fih, li miet u rxoxta biex isalvana, l-eżempji tal-fidi li mmarkaw dawn l-elfejn sena tal-istorja tas-salvazzjoni tagħna jsibu dawl shiħ”.

“Il-fidi wasslet lil Marija biex tilqa’ l-kelma tal-Anglu u temmen li kienet se ssir Omm Alla billi tkun il-qaddejja tal-Mulej (ara *Lq* 1, 38). Meta marret iżżur lil Elizabetta, hi għamlet għanja ta’ tifhir lil Alla l-għoli għall-affarijiet tal-għaġeb li jsehħu f’min jafda fiH (ara

Lq 1, 46-55). B’ferh u tregħid welldet l-Iben il-wahdieni tagħha u baqgħet verġni (ara *Lq* 2, 6-7). Fdat f’Ġużeppi l-għarus tagħha u hadet lil Ġesù l-Eġittu biex tharsu mill-persekuzzjoni ta’ Erodi (ara *Mt* 2, 13-15). Bl-istess fidi hi mxiet wara l-Mulej fil-predikazzjoni tiegħu u baqgħet miegħu sal-Golgota (ara *Ġw* 19, 25-27). Bil-fidi Marija daqet il-frott bnin tal-qawmien ta’ Ġesù u, filwaqt li kienet tghożż kull haġa f’qalbha (ara *Lq* 2, 19.51), għaddietha lit-Tnax li kienu magħha fiċ-Ċenaklu biex



jircievu l-Ispirtu s-Santu (ara *At* 1,14; 2,1-4)”.

“Bil-hila tal-fidi tagħhom l-Appostli hallew kollox warajhom biex jimxu wara l-Imghallem (ara *Mk* 10,28). Huma emmnu fil-kliem li bih habbar li s-Saltna t’Alla waslet u li twettqet fil-persuna tiegħu (ara *Lq* 11,20). Huma għexu il-koll flimkien haġa waħda mal-ħajja ta’ Ġesù li kien jgħaddilhom it-tagħlim tiegħu u li ħallielhom regola ġdida ta’ ħajja li biha wara mewtu kellhom jingħarfu bħala dixxipli (ara *Ġw* 13,34-35). Bil-hila tal-fidi marru fid-dinja kollha, u wasslu l-Evangelju lil kull bniedem (ara *Mk* 16,15) u, bla ebda biża’ ta’ xejn, habbru lil kulhadd il-ferħ tal-qawmien mill-mewt li tiegħu kienu xhieda fidili”.

“Bil-hila tal-fidi d-dixxipli fformaw l-ewwel komunità miġbura madwar it-tagħlim tal-Appostli, fit-talb, fiċ-ċelebrazzjoni tal-Ewkaristija, fil-qsim ta’ kull ma kellhom biex jagħmlu tajjeb għall-bżonnijiet tal-ahwa (ara *At* 2,42-47)”.

“Bil-hila tal-fidi l-martri taw ħajjithom biex jixhdu għall-verità tal-Evangelju li kien bidlilhom ħajjithom u tahom il-hila jagħtu l-akbar don tal-imhabba billi hafnu lil min ippersewithom”.

“Bil-hila tal-fidi rġiel u nisa kkonsagraw ħajjithom lil Kristu billi hallew kollox biex jgħixu, fis-semplicità tal-Evangelju, l-ubbidjenza, il-faqar u s-safa, li huma sinjali konkreti tal-istennija tal-Mulej li dalwaqt

jasal. Bil-hila tal-fidi hafna nsara wiegħdu li jahdmu b’risq il-gustizzja biex jgħixu f’ħajjithom il-kelma tal-Mulej, li gie biex iħabbar il-helsien mill-jasar u sena ta’ grazzja għal kulhadd (ara *Lq* 4,18-19)”.

“Bil-hila tal-fidi tagħhom, matul is-sekli, irġiel u nisa ta’ kull età, li isimhom jinsab miktub fil-Ktieb tal-ħajja (ara *Ap* 7,9; 13,8), stqarrew is-sbuħija tal-mixja wara l-Mulej Ġesù kull meta kienu jissejhu biex jagħtu xhieda tat-twemmin nisrani tagħhom: fil-familja, fil-professjoni, fil-ħajja pubblika, fil-qadi tal-karizmi u ministerji li għalihom kienu msejħin”.

“Ahna wkoll ngħixu bil-hila tal-fidi: billi nagħrfu b’mod ħaj lill-Mulej Ġesù, li jinsab prezenti f’ħajjitna u fl-istorja”.

L-Ittra lil-Lhud 11

Meta naqraw dan in-numru tal-Ittra Appostolika, il-hsieb tiegħi imur għal kapitlu 11 tal-Ittra lil-Lhud. U dan għal żewġ raġunijiet: l-ewwel nett għaliex il-Papa jibda dan in-numru 13 billi jinqeda bil-vers 2 tal-kapitlu 12 tal-Ittra lil-Lhud, vers li huwa konklużjoni loġika tad-diskors li l-awtur sagru jagħmel fil-kapitlu 11; u t-tieni nett għaliex il-Papa bħal donnu huwa mnebbah mid-diskors ta’ Lhud 11, diskors li bih l-awtur sagru tal-Ittra jhegġeġ lill-ewwel insara iħarsu d-don tal-fidi billi jagħtu ħarsa lura lejn l-istorja tas-salvazzjoni u l-fidi erojka tal-persunaġġi l-kbar tal-Iskrittura.

Hekk jikteb l-awtur sagru tal-Ittra lil-Lhud fil-kapitlu 11, 1-40

u 12, 1-3: “Il-fidi hija pedament tal-ħwejjeg li għandna nittamaw, hija l-prova tal-ħwejjeg li ma narawx. In-nies tal-imghoddi għoġbu lil Alla sewwasew għax kellhom il-fidi. Hu permezz tal-fidi li aħna nemmnu kif Alla holoq id-dinja bil-kelma tiegħu, hekk li minn dak li ma narawx sar dak li jidher”.

“Kien permezz tal-fidi li Abel offra lil Alla sagrafiċċju aħjar minn ta’ Kajin, sagrafiċċju li bis-saħħa tiegħu kiseb xhieda li hu kien raġel ġust, u Alla tah xhieda tad-doni tiegħu; u b’dik il-fidi hu għadu jamma’ leħnu għad li miet”.

“Kien minħabba fil-fidi tiegħu li Henok ittiehed minn fostna hekk li hu l-mewt ma rahiex; ma nstabx iżjed, għax Alla kien hađu. U tassew, qabel ma ttiehed kien kiseb xhieda li hu kien għoġob lil Alla. Mingħajr il-fidi ma jistax ikun li wiehed joghġob lil Alla. Għax kull min jersaq lejn Alla jeħtieġlu jemmen li Alla jeżisti u li hu jagħti l-ħlas xieraq lil dawki li jfittxuh”.

“Kien minħabba fil-fidi tiegħu li Noè, mġharraf minn Alla dwar ħwejjeg li kienu għadhom ma jidhrux, mimli b’biza’ qaddis bena arka biex isalva l-familja tiegħu; u b’dik il-fidi kkundanna





d-dinja u sar werriet tal-gustizzja li tinkiseb bis-saħħa tal-fidi”.

“Kienet il-fidi li gaghlet lil Abraham jobdi s-sejha ta’ Alla, meta dan qallu biex imur f’art li kien se jaghtih b’wirt; u telaq, bla ma kien jaf fejn kien sejjer. Kienet il-fidi li gaghlitu jghammar fl-art imwieghda, qisu barrani f’art barranija, u jghix taht it-tined flimkien ma’ Izakk u Ġakobb, li kienu werrieta miegħu tal-istess wegħda; għax hu kien iħares ‘il quddiem, lejn il-belt mibnija fis-sod, li l-imghallem u l-bennej tagħha huwa Alla”.

“Kienet ukoll il-fidi li biha Sarah, mara mdaħħla fiż-żmien, setgħet titqal, għax hija għarfet li ta’ kelmtu kien dak li għamlilha l-wegħda. Kien għalhekk li minn bniedem wiehed, li kien tista’ tgħid mejjet, twieldu nies bil-kotra daqs il-kwiekeb tas-sema u daqs ir-ramel ta’

xatt il-baħar, li hadd ma jista’ jghoddu.

“Kollha bil-fidi mietu dawn in-nies. Kienu għadhom ma hadux dak li kien imwiegħed, iżda huma rawh mill-bogħod u sellmulu, waqt li għarfet li huma kienu barranin u għorba fuq l-art. Tabilhaqq, dawk li jtkellmu b’dan il-mod juru ċar li huma qegħdin ifittxu pajjiż għalihom. Li kieku kellhom fi ħsiebhom il-pajjiż li minnu kienu ħarġu, kellhom żmien biżżejjed biex jerġgħu lura fih. Imma issa huma jixtiequ pajjiż aħjar, jiġifieri, dak tas-sema. Huwa għalhekk li Alla ma jistmellx jissejjaħ Alla tagħhom, għax hu hejja belt għalihom”.

“Kienet il-fidi li gaghlet lil Abraham joffri ‘l Izakk meta Alla garrbu; u kien se joffri lil ibnu l-waħdieni sewwasew dak li kien ħa l-wegħdiet, hu li Alla kien qallu: «Minn Izakk int għad ikollok nisel.»

Huwa fehem li Alla kellu s-setgħa saħansitra li jqajjem mill-mewt; u, fis-sens ta’ tixbiha, hadu tabilhaqq lura mill-mewt”.

“Kien ukoll permezz tal-fidi li Izakk bierek ‘il Ġakobb u ‘l Ghesaw dwar dawk il-hwejjeġ li kellhom jiġu. Permezz tal-fidi Ġakobb, hu u jmut, bierek lil kull wiehed minn ulied Ġuzeppi u ta qima lil Alla, waqt li tbaxxa fuq tarf il-bastun li kellu. Permezz tal-fidi Ġuzeppi, fl-aħħar ta’ ħajtu, tkellem fuq il-hruġ tal-Iżraelin mill-Eġittu u qalilhom x’kellhom jagħmlu b’għadmu”.

“Kien permezz tal-fidi li, meta tweled Mosè, missieru u ommu ħbewh għal tliet xhur, għax raw kemm kien tifel sabiħ, bla ma beżgħu mill-ordni tas-sultan. Permezz tal-fidi Mosè, meta kiber, ma riedx jissejjaħ bin it-tifla tal-Farġun; u għażel li aħjar ikun imkasbar

flimkien mal-poplu ta' Alla milli jgawdi l-hena tad-dnub, hena li jghaddi f'qasir żmien. Deherlu li t-tmaqdir ta' Kristu huwa għana akbar mit-teżori tal-Eġittu, għax hares 'il quddiem lejn il-ħlas. Permezz tal-fidi halla l-Eġittu bla ma baża' mill-qilla tas-sultan; żamm iebes, daqs kemm kieku kien qieghed jara lil Alla li ma jidhirx. Permezz tal-fidi għamel l-ikla tal-Għid u raxxax id-demmi, biex l-anglu tal-mewt ma jolqotx lill-ulied il-kbar tal-Iżraelin. Kien permezz tal-fidi li l-Iżraelin qasmu l-Baħar l-Aħmar qishom fuq art niexfa, waqt li għerqu l-Eġizzjani, li marru biex jagħmlu bħalhom”.

“Kien permezz tal-fidi li waqgħu l-ħitan ta' Ġeriko wara li l-Iżraelin daru magħhom għal sebat ijiem. Permezz tal-fidi Raħab iż-żienja ma ntilfitx ma' dawk ta' rashom iebša, għax kienet laqgħet bis-sliem l-ispiji li marru jitekixxfu l-art”.

“X'se ngħid iżjed? Ma nsibx żmien biżżejjed biex insemmi fuq Gidgħon, Barak, Sansun, Ġefti, David, Samwel u l-profeti. Bil-qawwa tal-fidi huma razżnu saltniet, għamlu l-ġustizzja, kisbu l-wegħdiet; saddew haġq l-iljuni, tfew il-qawwa tan-nar, ħelsu minn xi fer is-sejfer, fiequ mill-mard, tqawwew fit-taqbid, ħarrbu l-eżerċiti tal-barranin. Nisa ħadu lura l-mejtin tagħhom irxuxtati mill-mewt. Ohrajn haqruhom għall-mewt, għax irruftaw il-ħelsien biex jiksbu qawmien aħjar. Ohrajn sofrew żebliħ u swat u saħansitra ktajjen u ħabs. Kienu mħaġġra, mħanxra minn nofshom, maqtula bis-sejfer;

ħaġu jiggħerrew imlibbsin bi ġlud tan-nagħaġ u tal-mogħoż, neqsin minn kollox, mħabbtin u maħqurin. Id-dinja ma kienx jixirqilha jkollha nies bħal dawn. Huma qagħdu jiggħerrew fid-deżert u fuq l-għoljiet, fl-għerien u fl-irkejjen tal-art”.

“U dawn kollha, għad li qalghu xhieda tajba bis-saħħa tal-fidi tagħhom, ma kisbux dak li kien imwiegħed, billi Alla rafa' xi haġa aħjar għalina, bil-ħsieb li huma ma jaslux għall-perfezzjoni mingħajrna”.

“Ladarba aħna wkoll għandna madwarna shaba hekk kbira ta' xhieda, ejjew inwarrbu minna kull xkiel u kull dnub li malajr ifixkilna, u b'qalbna qawwija nibqgħu niġru t-triq tal-prova li għandna quddiemna; nżommu għajnejna merfugħa lejn Ġesù, li minnu tibda u fih tintemm il-fidi tagħna; hu li, flok l-hena li kellu quddiemu, qagħad għas-salib bla xejn ma qies l-għajb tiegħu, u issa qieghed fuq in-naħa tal-lemin tat-tron ta' Alla. Aħsbu mela fih, li qagħad għal oppożizzjoni hekk kbira min-naħa tal-midinbin, biex ma tegħjewx u ma taqtgħux qalbkom”.

L-Ittra lil-Lhud

Biex nifhmu aħjar dan il-kapitlu tant sabiħ, speċjalment fil-kuntest ta' din is-Sena tal-Fidi li qed niċcelebraw bħala Knisja, ikun opportun jekk f'din l-ewwel parti nintroduċu rwieħna għall-Ittra lil-Lhud.

Tissejjaħ 'ittra', imma fil-fatt, kif wiehed jista' jinduna, mgħandhiex il-karatteristiċi

tal-ittri. Jidher li din il-kitba hija espressjoni miktuba ta' diskors. Diskors li sar u li gie miktub biex jintbaghat lil diversi nsara u għalhekk mad-diskors gie miżjud biljett (13, 22-25) u xi informazzjoni.

Anke rigward id-destinatarji ta' dan id-diskors miktub, il-kelma 'lil-Lhud' mhix għal kollox ċara. Hemm min żamm li d-destinatarji kienu Insara Lhud li kienu jitkellmu bl-Ebrajk u jgħixu fil-Palestina: imma jidher ċar li l-grieg tal-ittra mhuwiex Grieg ta' traduzzjoni. Ohrajn żammew li d-destinatarji kienu Lhud mhux Insara: ipotesi li ma żzommx għax l-awtur irid ihegġeg il-fidi tas-semmiegħa tiegħu. Li nistgħu ngħidu hu li s-semmiegħa huma komunitajiet insara li ma kinux godda (5, 12; 13, 7), komunitajiet li, wara l-ewwel żmien ta' entużjażmu (6, 10; 10, 32-34) kienu qed jillaxkaw (5, 11; 10, 25; 12, 3). Il-ħsieb ta' diffikultajiet godda waslet għat-tentazzjoni tan-nuqqas ta' kuraġġ (10, 35-36) u devjazzjonijiet duttrinali mqanqla mill-parti tal-Insara ġejjin min-nisel Lhudi.

L-Ittra nkitbet x'aktarx fis-snin ta' qabel il-qerda tat-Tempju f'Ġerusalem, qerda li seħhet fis-sena 70 wara Kristu. Dan għaliex l-awtur tal-Ittra lil-Lhud jitkellem mil-liturġija tat-Tempju bħala realtà attwali (10, 1-3).

L-istruttura tal-Ittra lil-Lhud hija studjata u magħmula bir-reqqa tant li f'ħames mumentu preċiżi tagħha l-awtur iħabbar progressivament il-binja tagħha.

Fl-Introduzzjoni (1, 1-4) l-awtur jipprezenta lil Kristu, kelma ta' Alla, bħala dak mogħni bl-Isem fuq kull isem: "Alla fl-ingħoddi kellem lil missirijietna ħafna drabi u b'ħafna manjieri permezz tal-profeti. Issa f'dan l-aħħar żmien, huwa kellimna permezz ta' Ibnu, li hu għamlu werriet ta' kollox, u li bih ukoll għamel il-holqien. Hu, l-Iben, li hu d-dija tal-glorja ta' Alla u x-xbieha tal-essenza tiegħu, u li jżomm id-dinja kollha bil-kelma setgħana tiegħu, wara li naddafna minn dñubietna, qagħad fuq il-lemin tal-kobor ta' Alla fl-gholi tas-smewwiet, u b'hekk sar daqshekk aqwa mill-angli daqs kemm oghla minn tagħhom hu l-isem li kiseb".

Fl-ewwel parti tal-Ittra (1, 5 - 2, 18) l-awtur jipprezentalna l-posizzjoni ta' Kristu fir-relazzjoni tiegħu ma' Alla (1, 5-14) u fir-relazzjoni tiegħu mal-bnedmin (2, 5-18). Għal dan il-għan jinqeda b'paragun mal-posizzjoni tal-angli. Dan l-iżvilupp iwassal lill-awtur iħabbar is-sacerdozju ta' Kristu (2, 17), sacerdozju li jiġi mfisser fit-tieni parti tal-ittra. "Għalhekk kellu jkun jixbah lil hutu f'kollox, biex ikun il-qassis il-Kbir, hanin u fidil f'dak li għandu x'jaqsam ma' Alla, u biex ipatti għal dñubiet il-poplu"

Fit-tieni parti tal-Ittra (3, 1 - 5, 10) l-awtur sagru jitkellem kif fi Kristu jseħħu żewġ aspetti fundamentali tas-sacerdozju: Kristu huwa akkreditat quddiem Alla (3, 1-5) u huwa solidali mal-bnedmin (4, 15 - 5, 10). Il-posizzjoni tiegħu tista' titqabbel

kemm ma' dik ta' Mose' kif ukoll ma' dik ta' Aron: "Hu kien fidil ma' dak li hatru kif kien ukoll Mose' fid-dar kollha ta' Alla" (3, 2); "Hadd m'ghandu jiehu b'idejh dal-gieh ghalih innifsu, imma biss min hu msejjah minn Alla, sewwasew kif kien imsejjah Aron" (5, 4).

Bejn dawn il-paraguni insibu theggiga twila lill-insara biex jikkultivaw il-fedelta fis-sejha taghhom (3, 7 – 4, 14). Sabiha immens hija d-deskrizzjoni tal-Kelma ta' Alla li jaghti l-awtur f'4, 12-13: "Il-kelma ta' Alla hija hajja u qawwija, taqta' aktar minn xabla b'zewgt ixfar; hija tinfed sa tifred minn xulxin ir-ruh u l-ispiritu u l-gogi u l-mudullun; u tgharbel il-hsibijiet u l-fehmiet tal-qalb. Xejn ma hemm fil-holqien li hu mohbi ghalih, imma kollox hu miftuh ghal ghajnejn Alla, li lilu rridu naghtu kont".

Fit-tielet parti tal-ittra (5, 11 – 10, 39), li nistghu tabilhaqq inqisuha bhala l-qalba ta' dan id-diskors, l-awtur jitkellem fuq is-sacerdozju ta' Kristu b'duttrina shiha u dettaljata. Kristu hu Qassis il-Kbir ta' tip kompletament gdid (7, 1-28); is-sagrificcju tieghu nnifsu hu ghal kollox differenti mir-riti antiki u bl-ghotja tieghu nnifsu fethilna t-triq ghas-santwarju veru (8, 1 – 9, 28); kisbilna fil-verita il-mahfra tad-dnubiet (10, 1-18) u "ghalhekk hu medjatur ta' patt gdid, testament gdid, biex, wara li sehhet il-mewt ghall-fidwa tal-htijiet li saru fi zmien il-patt ta' qabel, dawk li huma msejha minn Alla jiksbu l-wirt ta' dejjem li hu wegghedhom" (9, 15).

Hu ghalhekk li s-sagrificcju ta' Kristu jtemm is-sacerdozju l-qadim, il-Ligi l-qadima, u l-Patt il-Qadim ghax "bis-sahha ta' din ir-rieda ahna konna mqaddsin, permezz ta' l-offerta tal-gisem ta' Gesu' Kristu maghmula darba ghal dejjem" (10, 10)... "Issa, fejn hemm il-mahfra tad-dnubiet, ma hemmx ghalfejn issir aktar l-offerta ghad-dnubiet" (10, 18).

Fir-raba' parti l-awtur jistieden lill-insara biex jilqghu bil-qalb is-sagrificcju ta' Kristu u jinsisti fuq zewg aspetti fundamentali tal-hajja nisranija: il-fidi fuq l-ezempju tal-antiki (11, 1-40) u l-htiega tal-perseveranza minkejja d-diffikultajiet (12, 1-13). Hija l-ewwel parti ta' din ir-raba' taqsima l-oggett ta' dawn l-artikli.

Hu ghalhekk li fl-ahhar parti tal-ittra (12, 14 – 13, 18) l-awtur iheggeg lill-insara biex ighixu fil-qdusija u s-sliem qabel ma jibghat il-barka u l-ahhar tislama tieghu (13, 18-25): "U Alla tas-sliem, li bis-sahha tad-demmm tal-patt ta' dejjem qajjem mill-imwiet lil Sidna Gesu', li hu r-Raghaj il-kbir tan-nghag, iwettaqkom b'kull haga tajba, biex taghmlu r-rieda tieghu; halli jaghmel hu fina dak li joghgob lilu b'Gesu' Kristu, li lilu l-glorja ghal dejjem ta' dejjem! Amen" (13, 20-21).

Kristu Sacerdot li jwelled il-Fidi

Interessanti ninnutaw li din hija l-unika ittra fil-Gdid Testment kollu li tapplika lil Kristu t-titlu ta' sacerdot u qassis il-Kbir. Dan huwa importanti ghaliex

tlaqqam l-opra ta' Kristu Feddej fit-tradizzjoni biblika f'dak li għandu x'jaqsam mal-kult: riti u sacrificċji, sacerdozju, santwarju ta' Alla ta' Izrael.

L-awtur sagru jlaqqam l-opra ta' Kristu f'din it-tradizzjoni u jifhimha b'mod tassew ġdid; ir-riflessjoni tiegħu nisranija tinfetaħ għal orizzonti ġodda. Fi Kristu glorjuż, li għadda mill-passjoni u l-mewt, hemm it-twettiq shiħ tas-sacerdozju tiegħu. Iben ta' Alla u solidali mal-bnedmin ħutu, il-Kristu glorjuż iwassal il-bnedmin għand Alla. Hu għalhekk il-qassis il-kbir u ta' dejjem, skont l-ordni ta' Melkisedek. Il-mewt u l-glorifikazzjoni tiegħu huma sacrificċju veru, anzi, l-uniku u veru sacrificċju li jieħu post is-sacrificċji tal-qedem. Il-mewt tiegħu hija offerta personali u perfetta li tlaqqam il-bniedem fiha u tqiegħed l-istess bniedem, issa maħfur minn dnuvietu bis-saħħa ta' Kristu, fir-rieda ta' Alla u f'intimità mal-Missier.

Dan kollu huwa don ta' Alla għall-bnedmin, għaliex huwa Alla stess li wettaq permezz ta' Ibnu din il-bidla radikali fil-bniedem!

Hu proprju għalhekk li l-bniedem jista' jersaq lejn Alla b'fiducja shiħa; id-dnub inqered, l-għadu ntrebaħ, il-helsien huwa definittiv u miksub. L-insara għalhekk għandhom sehem minn issa fid-dinja li għandha tiġi. Iż-żmien il-ġdid, frott l-opra tal-fidwa fi Kristu, diġà beda u kull min jemmen jistenna id-dehra tal-Feddej.

Din ir-relazzjoni ġdida ma' Alla permezz ta' Kristu hija reali; hija relazzjoni li tiġi mogħtija permezz tal-fidi u li ddaħħal lil kull min jemmen fil-mistrieħ ta' Alla. Hu għalhekk li l-Ittra lil-Lhud thegġeg kontinwament biex in-nisrani jikber fil-fidi, jghix fil-qdusija u, minkejja d-diffikultajiet, jippersevera fil-hajja l-ġdida. It-tbatija tal-Mulej għandha tkun ankra u xempju għal kull min jemmen; il-hajja tan-nisrani b'hekk titlaqqam fis-sacrificċju ta' Kristu u ssir hi wkoll offerta konkreta ta' hajja. Offerta li tingħaqad ma' dik tal-insara kollha, fl-għaqda ta' dawh li jemmu fi Kristu, li jahdmu flimkien, li jitolbu flimkien u li huma magħquda fil-Knisja. Skont l-awtur, hija għalhekk illuzjoni kbira li wieħed jippretendi li jasal għand Alla mingħajr Kristu... u anke mingħajr ħutu. "Inżommu shiħ fl-istqarrija tat-tama tagħna, għax ta' kelmtu huwa dak li għamlilna l-wegħda. Naraw kif nistgħu nħajru lil xulxin għall-imħabba u għall-ghemil it-tajjeb. Ma ninqatgħux mil-laqgħat tagħna flimkien, kif ħadu d-drawwa jagħmlu xi wħud; aghmlu l-qalb lil xulxin; u dan wisq aktar għandkom tagħmluh, aktar ma taraw li qiegħed joqrob il-Jum" (10, 23-35).

(Ikompli)



'IL-LHUD' FL-EVANĠELJU SKONT SAN LUQA U FL-ATTI TAL-APPOSTLI (I)

Rev. Dr Martin Micallef ofm cap

L-Evangelista San Luqa huwa uniku fost l-erba' Evangelisti għall-fatt li ma kitibx biss l-Evangelju, imma segwa din l-ewwel kitba tiegħu bit-tieni volum, dak li ahna nsejhulu l-Atti tal-Appostli. Dan ifisser li jekk irridu nippruvaw nistudjaw xi tema partikulari mill-Evangelju skont San Luqa, ma nistghux nagħlqu għajnejna għall-Atti tal-Appostli. Dan jghodd b'mod



speċjali għall-mod kif dan l-awtur jitratta l-poplu Lhudi/Iżrael fiż-żewġ xogħlijiet tiegħu. L-attitudni ta' San Luqa lejn il-Lhud aktarx li hija wiehed mill-aktar suġġetti kontroversjali fl-istudji kontemporani ta' Luqa-Atti.¹ Dan minhabba l-fatt li l-evidenza f'dawn iż-żewġ kitbiet ta' San Luqa twassalna f'direzzjonijiet differenti fl-istess hin: Luqa-Atti huma fost l-aktar kitbiet favur il-Lhud u fl-istess hin huma wkoll fost l-aktar kitbiet kontra l-Lhud fit-Testment il-Ġdid.

Se ndur lejn il-Pagani

Awturi bħal J.B. Tyson,² jiddistingwu bejn it-twegibiet negattivi tal-mexxejja reliġjużi Lhud u t-twegibiet pożittivi tal-poplu Lhudi. Filwaqt li l-mexxejja warrbu lil Ġesù sa mill-bidu

tal-ministeru tiegħu, il-poplu jaċċettah. Izda mqar din l-aċċettazzjoni tal-poplu tinbidel fi twegiba finali lejn l-aħħar tal-Evangēlju fejn il-poplu jehodha wkoll kontra Ġesù u jispicċa biex iwassal lil Ġesù għall-kundanna tal-mewt. Dan l-istess *pattern* nerġgħu narawh fl-Atti tal-Appostli fejn il-ġemgħa f'Ġerusalem għall-ewwel tilqa' l-predikazzjoni tal-appostli, iżda aktar tard din l-aċċettazzjoni tinbidel f'waħda li twarrab il-messaġġ tal-appostli.

Dan il-*pattern* jispjega wkoll tliet testi mill-Atti tal-Appostli li fihom naqraw kif Pawlu jkompli jipprietka fis-sinagoga mqar wara li jieħu deċiżjoni li jmur għand il-Pagani. Hekk, fl-Atti 13, 44-46 naqraw: "Is-Sibt ta' wara, tista' tghid il-belt kollha ngabret biex

tisma' l-kelma tal-Mulej. Il-Lhud, meta raw il-folol, imtlew bl-għira u bdew imieru lil Pawlu u jidgħulu. Imma Pawlu u Barnaba bil-kuraġġ kollu qalu: 'Hekk kien mehtieg, li l-kelma ta' Alla tithabbar lilkom l-ewwel. Billi intom qegħdin twarrbuha, u jidhrilkom li ma tisthoqqilkomx il-hajja ta' dejjem, *ahna se nduru fuq il-pagani.*'

Il-kliem 'se nduru fuq il-pagani' hawnhekk juri b'mod ċar li Pawlu kien ha deċiżjoni li jieqaf u ma jkomplix ixandar il-Bxara t-Tajba lil-Lhud.

Immedjatament wara din id-deċiżjoni naqraw kif mill-ġdid lil Pawlu nerġgħu nsibuh jipprietka fis-sinagoga bħal qabel: "Meta kienu Ikonju, dahlu wkoll fis-sinagoga tal-Lhud u tkellmu b'mod li kotra kbira ta' nies

sew Lhud u sew Griegi emmnu” (Atti 14,1).

Fit-tieni silta, li nsibuha f’Atti 8,5-6 naqraw: “Meta Sila u Timotju waslu mill-Macedonja, Pawlu ta ruhu kollu kemm hu għax-xandir tal-kelma, u kien jixhed lil-Lhud li Ġesù huwa l-Messija. Izda huma waqfulu u bdew jidgħulu, u għalhekk Pawlu farfar hwejġu u qalilhom: ‘Intom tahtu għat-telfien tagħkom, jien ma għandix htija! *Minn issa ’l quddiem se nġhaddi għal għand il-pagani.*”

Imma mqar hawnhekk, l-espressjoni “se nġhaddi għal għand il-pagani” mhijiex nota finali. Minkejja din l-affermazzjoni li Pawlu kien se jitlaq is-sinagoga darba għal dejjem, San Luqa jurina kif il-predikazzjoni ta’ Pawlu giet milqugħa tajjeb mil-Lhud ta’ dik il-belt, inkluż bil-maġħmudija tal-kap tas-sinagoga. Hekk naqraw: “Imbagħad telaq minn hemm u mar għand wiehed jismu Titu Ġustu, li kien iqim lil Alla, u li daru kienet maġenb is-sinagoga. Krispu, il-kap tas-sinagoga, u l-familja tiegħu kollha emmnu fil-Mulej, u ħafna mill-Korintin, li kienu jisimgħu lil Pawlu, emmnu huma wkoll u tghammdu” (Atti 18,7-8).

L-istess haġa nistgħu ngħidu għat-tielet referenza li nsibu lejn tmiem il-ktieb tal-Atti tal-Appostli. Hawnhekk naqraw kif Pawlu jikkwota mill-kliem ta’ Isaija l-profeta

lill-udjenza Lhudija: “Għax il-qalb ta’ dan il-poplu twebbset; kienu tqal biex jisimgħu b’widnejhom u għalqu għajnejhom, li ma jmorrux jaraw b’għajnejhom u jisimgħu b’widnejhom u jifhmu b’moħħhom .. Kunu afu, mela, *li Alla bagħat din is-salvazzjoni tiegħu lill-pagani; u huma jisimgħu*” (Atti 28,27-28).

Mhux faċli naslu għall-konklużjoni jekk permezz ta’ din il-kwotazzjoni minn Isaija, San Luqa riedx jurina li l-poplu Lhudi issa gie eskluż għal kollox mill-pjan tas-salvazzjoni. L-istudjużi jvarjaw fil-konklużjoni tagħhom fuq il-fatt li din il-kwotazzjoni nsibuha proprju lejn tmiem l-Atti tal-Appostli. Tgħid San Luqa qiegħed dan it-test minn Isaija apposta fl-aħħar taż-żewġ volumi tiegħu biex jurina li issa l-bibien kienu nġhalqu għal-Lhud? M’ahniex se nwieġbu din il-mistoqsija f’dan il-punt tal-artiklu. Minflok se nkomplu neżaminaw testi oħra minn Luqa-Atti li jitfgħu aktar dawl fuq din il-mistoqsija.

Elementi Pożittivi

S’issa mela rajna li meta nistaqsu x’jaħseb San Luqa fuq il-poplu Lhudi ma nirčevux lura twegiba faċli. Filwaqt li hemm opinjonijiet differenti kurrenti, nistgħu ngħidu li hemm żewġ għażliet ewlenin. Jew li Luqa ried jiddistingwi bejn dawk il-Lhud li aċċettaw

l-Evangēlju u saru nsara u dawk li baqgħu ma ridux jaċċettaw il-messaġġ tal-Evangēlju. Jew inkella li Luqa ma jagħmel l-ebda distinzjoni u jikkundanna l-poplu Lhudi b’mod kollettiv għall-ebusija ta’ qalbhom.

Jidher li San Luqa ma jqegħidx lil-Lhud f’qoffa waħda imam, per eżempju, huwa jitkellem fuq bosta mill-mexxejja reliġjużi Lhud u jiddistingwi bejniethom. Aktar minn hekk, dan l-awtur jenfasizza l-fatt li ħafna mil-Lhud aċċettaw il-messaġġ tal-Evangēlju u tghammdu. Hekk naqraw fl-ewwel Kapitli tal-Atti tal-Appostli li jiddeskrivu l-ħajja tal-knisja tal-bidu f’Ġerusalemm.

San Luqa ried ikun żgur li l-qarrejja tiegħu jkunu jafu li “dawk li laqgħu kliemu tghammdu u dakinhar ingħaqdu mad-dixxipli *madwar tliet elef ruh*” (Atti 2,41). Ftit versi wara nerġgħu naqraw: “u minn jum għal ieħor il-Mulej *kien iżidilhom maġħhom* lil dawk li jkunu salvi” (2,47). F’4,4 nerġgħu nsibu n-nota li “ħafna minn dawk li kienu semgħu l-kelma emmnu, u *l-ghadd tagħhom kien jilhaq mal-ħamest elef ruh.*” Fil-Kapitlu ta’ wara naqraw ukoll: “L-ghadd ta’ dawk li kienu jemmnu fil-Mulej, kemm irġiel kemm nisa, *kien dejjem jizdied u joktor*” (5,14), filwaqt li fil-bidu tal-Kapitlu 6, insibu li “f’dawk il-jiem l-ghadd tad-*dixxipli*



kien qiegħed jżdzied” (6,1). Fil-v.7, imbagħad, naqraw li “l-għadd tad-*dixxipli kien jżdzied* hafna f’Ġerusalemm, u kotra kbira ta’ qassisin kienu joqogħdu għall-fidi.”

Meta niġu għall-missjoni ta’ Pawlu kif insibuha deskritta fl-Atti tal-Appostli, San Luqa b’mod konsistenti

jirreferi għar-reazzjonijiet tal-predikazzjoni ta’ Pawlu, kemm min-naħa tal-Lhud kif ukoll tal-Pagani. Xi drabi huwa jinnota li xi Lhud kienu ‘jemmnu.’ Hekk, per eżempju, f’Atti 17, 10-12 naqraw: “Minnufih bil-lejl l-aħwa qabbdu t-triq lil Pawlu u lil Sila għal Berija. Kif waslu hemm, baqgħu

sejrin lejn is-sinagoga tal-Lhud. Dawn il-Lhud kienu nies ta’ qalb kbira aktar minn dawk ta’ Tessalonika; huma laqgħu l-kelma bil-hegħga kollha, u kuljum bdew iqallbu l-Iskrittura biex jaraw jekk dak li semgħu kienx minnu. Għalhekk hafna minnhom emmnu ...”



Il-fatt li whud mil-Lhud saru nsara filwaqt li oħrajn baqgħu m'aċċettawx il-messagġ tal-Evangēlju huwa punt li hadd ma jista' jmerieħ fin-narrativa tal-Atti tal-Appostli. Ma' dan irridu nżidu wkoll li San Luqa jinserrixxi bosta elementi pożittivi fuq il-Lhud fiż-żewġ volumi li kiteb.

L-Evangēlju ta' San Luqa jibda bir-rakkonti tat-twelid ta' Ġesù li fihom niltaqgħu ma' bosta personagġi li huma pprezentati bhala mudelli ta' mġiba tajba Lhudija mingħajr ebda kritika fuq il-fatt li huma kienu osservanti għal-Liġi ta' Mosè. Hekk, per eżempju, Żakkarija, missier Ġwanni l-Battista, huwa

pprezentat bhala saċerdot li kien qed jaqdi dmiru fit-Tempju (ara Lq 1, 5-25). Xmun u Anna nsibuhom ukoll fit-Tempju fl-episodju tal-prezentazzjoni ta' Ġesù fit-Tempju ta' Ġerusalem (ara Lq 2, 22-29). Il-ġenituri ta' Ġesù jieħdu lit-tarbija Ġesù fit-Tempju ta' Ġerusalem sabiex jagħmlu



dak li kienet titlob minnhom il-Liġi (ara Lq 2, 22-24).

Iċ-ċentralità ta' Ġerusalem u tat-Tempju ta' Ġerusalem, ikompli jiddominaw dawn ir-rakkonti. Bosta mill-azzjonijiet f'dawn il-kapitli jseħħu fit-Tempju ta' Ġerusalem, jew inkella fi triq lejn jew lura mit-Tempju, filwaqt li tnejn mit-tliet Innijiet, il-*Benedictus* (Lq 1,68-79) u *Nunc Dimittis* (2,29-32) jiġu mtennija fit-Tempju. It-tliet innijiet, imbagħad, inkluż il-*Magnificat* (1,46-55) huma mimlijin b'allużjonijiet għat-Testment il-Qadim.

Iċ-ċentralità tat-Tempju ta' Ġerusalem tkompli tidher

mill-fatt li r-rakkonti tat-twelid u tat-tfulija ta' Ġesù jibdeu u jispiċċaw f'dan it-Tempju (ara 1,5-25; 2,41-52). Hemm imbagħad il-vjaġġ ta' Ġesù lejn Ġerusalem li jibda f'9,51 u li fuqu nistgħu nġhidu li jinbena dan l-Evangeliu. Hekk ukoll is-sekwenza tat-tliet tentazzjonijiet ta' Ġesù jidher li San Luqa irrangaha biex fl-aħħar iqiegħed dik li sseħħ f'Ġerusalem f'kuntrastr ma' dak li naqraw f'San Matthew fejn din it-tentazzjoni tiġi t-tieni u mhux it-tielet waħda (ara Lq 4, 1-13; Mt 4,1-11).

Imqar meta niġu għall-ġrajja ta' meta Ġesù jidhol fit-tempju u

hemmhekk isib il-bejjiegha, din mhux biss tiġi mqassra drastikament f'San Luqa meta nqabbluha mal-mod kif jirrakkontaha San Mark (ara Lq 19,45-48; Mk 11,15-19), iżda wkoll naqraw li Ġesù “kien jgħallem kuljum fit-tempju” (Lq 19,47; 20,1).

Hekk ukoll meta niġu għad-dehriet ta' Kristu Rxoxt, dawn ma jsehhux fil-Galilija kif naqraw fl-Evangjelju skont San Mattew. Minflok f'San Luqa kollox jiġri f'Ġerusalem, iċ-ċentru tat-twemmin Lhudi. Din fil-fatt kienet l-ordni li Kristu Rxoxt jagħti lill-appostli fil-bidu tal-Ktieb tal-Atti tal-Appostli (ara Atti 1,3-4).

Għax ma kontux tafu

Din l-istampa pożittiva tkompli wkoll fil-Ktieb tal-Atti tal-Appostli fejn l-ewlenin Insara komplew iqimu lil Alla fit-Tempju ta' Ġerusalem. Kull kritika kontra r-responsabbiltà tal-Lhud għall-mewt ta' Ġesù tiġi skużata għall-fatt li dawn għamlu hekk minhabba

l-injoranza' tagħhom. Hekk f'wiehed mill-ewwel diskorsi tiegħu, Pietru jtenni: “Issa, ħuti, jiena naf li kemm intom u kemm il-kapijiet tagħkom, għamiltu dan għaliex ma kontux tafu” (Atti 3,17). Hekk ukoll it-talba ta' Ġesù fuq is-salib f'Lq 23,34: “Missier, ahfrilhom għax ma jafux x'inhuma jagħmlu” (Lq 23,34) tiġi pprezentata f'parallelizmu ma' dik ta' Stiefnu li waqt li kien qed jiġi mħaġġar jitlob: “Mulej, tghoddulhomx dan id-dnub” (Atti 7,60).

Pietru bħala dak li kien jitkellem f'isem l-appostli l-oħra, jiġi pprezentat bħala predikatur profetiku li jxandar l-indiema f'Ġerusalem fil-bidu tal-Atti tal-Appostli. Fil-Pentekoste huwa jsejjah lil-Lhud l-oħra sabiex jerggħu jduru lejn Alla fid-dawl tal-ghegubijiet li kien wettaq permezz ta' Ibnu Ġesù Kristu.³ F'Atti 2,36 Pietru jgħid lill-“poplu kollu ta' Izrael”: “li dan Ġesù, li intom sallabtuh, Alla għamlu Mulej u Messija.” Dan il-kliem

insibuh jidwi f'Atti 4,10 fejn mill-gdid Pietru jtenni: “Mela kun afu dan intom ilkoll, u l-poplu kollu ta' Izrael ... dan ġara bis-saħħa tal-isem ta' Ġesù Kristu ta' Nazaret li intom sallabtuh.” Filwaqt li f'5,30 nerġgħu naqraw: “Alla ta' missirijietna qajjem lil Ġesù li intom qtiltuh billi dendiltuh ma' għuda.”

Permezz ta' dawn id-diskorsi, San Luqa jqiegħed ġebła fuq oħra sakemm jibni xbieha li turi l-ħtija tal-poplu Lhudi fil-qtil ta' Ġesù. Dan jagħmlu bi strategija għaqlija billi jhalli barra s-sugġett tal-verbi. Kien ikun faċli għal dan l-awtur li kieku kiteb li s-Sinedriju jew inkella l-qassisin il-kbar qatlu lil Ġesù, iżda San Luqa ma jagħmilx dan. Din l-istrateġija tidher ukoll fir-rakkonti tal-passjoni fl-Evangjelju skont San Luqa fejn xi whud mid-dettalji jagħtu l-impresjoni li kienu l-Lhud responsabbli u strumentali għall-mewt ta' Ġesù.



Fil-fatt, fir-rakkonti tal-passjoni, l-oppożizzjoni għal Ġesù ma tiġix biss mill-mexxejja religjużi Lhud imma wkoll mill-folla li sa dak il-waqt kienet pjuttost favur Ġesù imma li issa daru kontrih (ara Lq 23,13-25). Min-naħa l-oħra, Pilatu jagħmel li jista' sabiex jehles lil Ġesù. Tliet darbiet, fil-fatt, Pilatu jiddikjara lil Ġesù bhala innoċenti (ara Lq 23, 4.14.22). Fl-aħħar, Pilatu "lil Ġesù tahlhom bhalma xtaqu" (23,25), jiġifieri, bhalma xtaqu l-Lhud, b'mod illi d-deċizzjoni li jsallbu lil Ġesù tidher li hija waħda Lhudija u mhux Rumana.

Dak li hu interessanti iżda huwa s-sekwenza tal-verbi fil-versi ta' wara, jiġifieri, f'Lq 23, 26-33. Hawnhekk San Luqa juża t-tielet persuna fil-plural 'huma' mingħajr ma jagħtina s-sugġett tal-verbi: "*Huma* u sejrinh bih ... meta waslu fil-post iġħidulu l-Qorriegħa, *sallbuhom hemm ...*" Jekk ninterpretaw is-sintassi b'mod strett, 'huma' tal-v.25 tirreferi għal-Lhud u mhux għar-Rumani. Dan għaliex l-aħħar sugġett li jissemma huma il-Lhud, u allura l-verbi ta' wara jibqgħu jirreferu għall-istess sugġett, jiġifieri, il-Lhud.

Imma kif diġà għedna, San Luqa jwitti l-akkuża kontra l-Lhud li kienu huma li qatlu lil Ġesù billi b'mod repetitiv fid-diskorsi li nsibu fl-Atti tal-Appostli jiskuża lil-Lhud li dak li għamlu għamluh għaliex ma

kinux jafu lil min qegħdin jikkundannaw.⁴ Darbtejn f'Atti 3, 17 u 13,27 San Luqa jikteb li l-Lhud għamlu dak li għamlu għaliex ma kinux jafu. B'dan il-mod, huwa kien qed jimplika li jekk il-Lhud li kienu qed jisimgħu dawn id-diskorsi jikkonvertu u jemmnu, huma jsalvaw.

Imma fl-istess hin, San Luqa jurina wkoll li issa ma kinetx se tingħata opportunità oħra. L-ewwel att tagħhom li bih huma ċaħdu lil Ġesù ma kienx finali. Huma ma kinux esklużi mill-offerta tas-salvazzjoni. F'isem Ġesù Kristu huma kienu qed jiġu pprezentati b'opportunità oħra. Imma issa huma kienu jafu u allura ma setgħux iġibu aktar l-iskuża li ma kinux jafu. Il-fatt li Alla kien qajjem lil Ġesù mill-mewt kien qed jintwera wkoll fil-mirakli li Pietru kien qed iwettaq. Dawn il-mirakli kienu xhieda li Kristu Ġesù kien tassew haj għaliex kien f'ismu li Pietru kien qed jagħmel dawn l-għegubijiet.

Għalhekk bhala konklużjoni mid-diskorsi ta' Pietru nistgħu ngħidu li mill-ġdid hawnhekk niltaqgħu ma' sentimenti differenti min-naħa ta' San Luqa. Il-Lhud jiġu akkużati li qatlu lil Ġesù, iżda fl-istess hin San Luqa jiskuzahom għaliex huma għamlu hekk minħabba li ma kinux jafu min hu Ġesù. Jekk mela jindmu, huma jsalvaw. Imma jekk ma jindmux, huma jiġu kkundannati darba għal dejjem. Imma

mqar hawnhekk l-istudju ta' Luqa-Atti ma jaqblux bejniethom. Awturi bħal J.T. Sanders⁵ li jakkuża lil San Luqa b'anti-semitiżmu jargumenta li kull element pożittiv fil-kitbiet ta' Luqa dwar il-Lhud jagħmel biss parti mill-iżvilupp tan-narrativa li twassal għax-xena finali fl-Atti 28 li teskludi lill-poplu Lhudi darba għal dejjem mill-barkiet ta' Alla. Imma din il-konklużjoni hija waħda ta' min joqgħod fuqha? Inwiegħbu għal din il-mistoqsija fit-tieni parti ta' dan l-artiklu.

Referenzi

1 Ara per eżempju l-istudju ta' DAVID L. TIEDE, *Fighting against God: Luke's Interpretation of Jewish Rejection of the Messiah Jesus*, in *Anti-Semitism and Early Christianity: Issues of Polemic and Faith*, edited by Craig A. Evans, Donald A. Hager, Minneapolis 1993, 102-112.

2 Ara J.B. TYSON, *The Death of Jesus in Luke-Acts*, Columbia 1986.

3 Fuq id-diskorsi ta' Pietru fl-Atti tal-Appostli ara, MARION L. SOARDS, *The Speeches in Acts, Their Content, Context, and Concerns*, Louisville-Kentucky 1994.

4 Fuq ir-responsabbiltà tal-Lhud fil-mewt ta' Ġesù fl-Luqa-Atti, ara, JON A. WEATHERLY, *Jewish Responsibility for the Death of Jesus in Luke-Acts* (= Journal for the Study of the New Testament Supplement Series 106), Sheffield 1994.


5 Ara JACK T. SANDERS, *The Jews in Luke-Acts*, London 1987.

IS-SAGRAMENT TAL-FIDI IL-MAGĦMUDIJA

Mons. Lawrenz Sciberras

*Ktieb għal
kull Nisrani*

- Kull Nisrani għandu jiftakar x'wired, minn xiex hi minsuġa ħajtu, u x'mixja għandu quddiemu.
- Il-Ktieb ifisser is-simboli, il-ġesti u hwejjeġ oħra li huma f'rabta mal-ġhoti tal-Magħmudija.
- Il-Ktieb hu ta' ghajjnuna lill-ġenituri, parrini u kull min ikun preżenti għall-Magħmudija biex isegwu x'qed isir waqt li jistqarru li huma Nsara.
- Dan il-Ktieb jista' jservi bħala rigal f'okkażjoni ta' Magħmudija kif ukoll għall-meditazzjoni personali jew waqt laqgħat ta' spiritwalità bħala parti miċ-ċelebrazzjoni tas-Sena tal-Fidi.



Prezz: €5.50

124 Pajni

**Wieħed jista' jakkwista kopja ta' dan il-ktieb
minghand l-editur Tel: 2155 1420 jew Mob: 7906 8166**

Fl-Art Imqaddsa mal-Frangiskani

Pellegrinagġi **2013**
Is-Sena tat-Fidi

Art Imqaddsa

22 Mejju - 30 Mejju

17 Lulju - 25 Lulju

4 Awwissu - 12 Awwissu

4 Settembru - 12 Settembru

Art Imqaddsa u Sinaj

3 Novembru – 13 Novembru



Ikteb jew ċempel:

Kummissarjat tal-Art Imqaddsa

8, Triq Santa Luċija,

Valletta, VLT 1188

Malta

Tel: 2124 2254

E-mail: comalt@ofm.org.mt

www.ofm.org.mt